

## अथ विद्यारण्यमुनिकृता ऐतरेयोपनिषदीपिका ।

यस्य निश्चितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

इत्थमध्यायत्रयेण प्राणविद्या प्रपञ्चिता । तावता ब्रह्मविद्यायां पुरुषस्य मुख्याधिकारः संपन्नः । कर्मकाण्डोक्तैः कर्मभिर्विविदिषाया उत्पन्नत्वादुपासनया चित्तैकाग्र्यस्य संपन्नत्वाच्च । तत्संपत्तौ शमदमादयो गुणा अर्थसिद्धाः । ते चाऽऽत्मविद्यायामन्तरङ्गभूताः । “ज्ञान्तो दान्त उपरतस्तिथिषुः समाहितो भूत्वाऽऽत्मन्येवाऽऽत्मानं पश्यति” इति<sup>१</sup> श्रुतेः । अतो मुख्याधिकारिणमुपलक्ष्य श्रुतिरध्यायत्रयेण ब्रह्मतत्त्वं विस्पष्टमुपदेष्टुमादौ तत्त्वं संग्रहेण सूचयति—

ॐ आत्मा वा इदमेक एवाग्र आसीन्नान्यत्किंचन मिषत्, इति ।

आत्मशब्दस्यार्थो महर्षिभिरेवं स्मर्यते—

“यच्चाऽऽप्नोति यदादत्ते यच्चात्ति विषयानिह ।

यँचास्य संततो भावस्तस्मादात्मेति कीर्तितः” इति ।

द्विविधो ह्यात्मा व्यवहारविशिष्टः केवलश्चेति । व्यवहारोऽपि त्रिविधः । जागरणं स्वप्नः सुषुप्तिश्चेति । तत्र सुषुप्तावयं जीवः स्वोपाधिविलये सति परमानन्दरूपं ब्रह्म प्राप्नोति । तथा च कैवल्योपनिषदि श्रूयते—“सुषुप्तिकाले सकले विलीने तमोऽभिभूतः सुखरूपमेति” इति । तस्मादाप्नोतीत्यात्मेति स्मर्यमाणं प्रथमं निर्वचनं द्रष्टव्यम् । स्वप्नावस्थायामयं जीवो जागरणस्थपदार्थवासनाः सर्वा आदत्ते । तथा च वाजसनेयिन आमनन्ति—“स यत्र प्रस्वपित्यस्य लोकस्य सज्जीवतो मात्रांमपादाय स्वयं त्रिद्वयं स्वयं निर्माय स्वेन भासा स्वेन ज्योतिषा प्रस्वपिति” इति । अस्यायमर्थः—यदाऽयं जीवो वाक्चक्षुरादिदशविधबाह्यकरणोपरतिरूपं स्वापं प्राप्नोति तदानीं सर्वावतो गिरिनदीसमुद्रमनुष्यपश्यादिसर्वपदार्थोपेतस्य लोकस्येन्द्रियैरवलोक्यमानस्यास्य जगतो मात्रां लेशरूपां वासनामपादाय तत्तत्पदार्थेभ्योऽवच्छिद्य स्वयं स्वी-

१ ग. शमा<sup>१</sup> । २ ग. ‘हितः श्रद्धान्वितो भू’ । ३ क. ‘ति । अ’ । ४ क. ख. ‘लभ्य शु’ । ५ ग. ‘पदिशति । तत्राऽऽदौ । ६ ख. ‘शब्दो म’ । ग. ‘शब्दार्थो म’ । ७ ख. ‘यदस्य । ८ घ. कीर्तते । ९ ग. ‘यं निर्वचनं प्रथमं द्र’ । १० घ. ‘त्रामात्रा’ । ११ ख. घ. ‘पं प्रस्वा’ । ग. ‘पं स्वप्नं प्रा’ । १२ ख. ग. ‘भ्योऽपच्छि’ ।

कृत्य ततो जागरणाभिमानं स्वप्नमेव विनाश्य स्वप्ने जगद्रूपं च स्वयमेव निर्माय जगदाकारेण परिणमते स्वेन भासा स्वकीयेनान्तःकरणेन । तथा स्वेन ज्योतिषा स्वरूपचैतन्येन कल्पितपदार्थाविभासकेन युक्तः सन्प्रस्वप्न-  
नीति । तस्माद्वासनास्वीकारादादृज इत्यात्मेति द्वितीयं निर्वचनं द्रष्टव्यम् ।  
जागरणावस्थायां चक्षुरादीन्द्रियैर्बाह्यावृषादिविषयानुत्ति भुङ्के । तथा चाऽऽ-  
थर्वणिकैरेवाऽऽन्नायते—“कृयन्नपानादिभिचित्रभोगैः स एव ज्ञातृपरिवृत्ति-  
मेति” इति । ततो बाह्यविषयभोगानस्मीत्यात्मेति तृतीयं निर्वचनं द्रष्टव्यम् ।  
उपाधिविशिष्टस्यावस्थान्नयमुपजीव्य निर्वचनत्रयमुक्तम् । अथ केवलस्य निर्व-  
चनमुच्यते । अद्यस्मात्कारणादस्याऽऽत्मनो भावः स्वभावविशेषः संतुतः परि-  
च्छेदरहितः । तथा च सत्यं ज्ञानमनन्तं ब्रह्मैत्यत्र श्रुत्यन्तरे देशकालवस्तुपरि-  
च्छेदराहित्यलक्षणमानन्त्यमभिहितम् । तस्माद्रूपेति सांतत्येन सर्वत्र गच्छती-  
त्यात्मेति चतुर्थं निर्वचनं द्रष्टव्यमिति । एवं सत्यत्राऽऽत्मतत्त्वनिर्देशस्य प्रस्तुत-  
त्वादखण्डैकरसत्वेन संततत्वमात्मशब्दप्रवृत्तिनिमित्तम् ।

यदि धातुप्रत्ययजन्यमवयवार्थमुपेक्ष्य रूढिमाश्रित्य स्वरूपवाचित्वमुच्येत ।  
तदाऽप्यध्यस्तस्य निखिलस्य जगतोऽधिष्ठानत्वेन सर्वस्वरूपत्वमस्ति । न ह्यारोपि-  
तानां सर्पधारादण्डमालावलीवर्द्धमूत्रितादीनामधिष्ठानभूतां रज्जुमन्तरेण किञ्चि-  
दन्यद्वास्तवं स्वरूपमस्ति । किं बहुना यद्ययमात्मशब्दो यौगिको यदि वा रूढः  
सर्वथाऽपि संततोऽखण्डैकरसः सर्वजगदधिष्ठानत्वेन तदीयवास्तवस्वरूपभूतः  
पदार्थ आत्मशब्देनात्र विवक्षितः । वैशब्दोऽवधारणार्थः । इदमिदानीं सर्वजनीन-  
प्रत्यक्षादिप्रमाणैः सर्वैरपि प्रतीयमानं जगदुग्रे सृष्टेः पूर्वमात्मैवाऽऽसीत् । न तु तत्का-  
र्यभूतं नामरूपात्मकं जगदासीत् । नाप्यात्मगोचरौ शब्दप्रत्ययावास्ताम् । लोके  
मूर्त्तैर्यभूतघटशरावाद्युत्पत्तेः पूर्वं मृदेवास्ति न तु घटादिकम् । तथाऽपि मृदो-  
चरौ शब्दप्रत्ययौ विद्येते एव तद्वदत्रापि प्रसक्तौ सत्यां शब्दप्रत्ययावपि वैशब्देन  
व्यावर्त्येते । देहेन्द्रियादीनामभवेन जिह्वानिष्पाद्यशब्दस्य मनोनिष्पाद्यस्य  
प्रत्ययस्य चाभावः सुतरामुपपद्यते । तन्निदमात्माऽऽसीदिति सामानाधिकरण्येन  
जगद्वैशिष्ट्यमात्मनः प्रतीयते नीलमुत्पलमिति सामानाधिकरण्यश्रवणे सत्युत्प-  
लद्रव्यस्य नीलगुणवैशिष्ट्यस्य प्रतिभासात् । ऐश्वर्यम् । वैशिष्ट्ये सत्यग्रशब्दवैय-

१ ख. ग. 'णतेन सुखे' । २ ग. 'नानां स्वी' । ३ ख. 'बाह्यादीवृ' । ग. 'बाह्यविषयावृ' ।  
४ ग. 'पादीन्विष' । ५ क. 'कैरात्रा' । ६ ख. ग. 'मेति श्रु' । ७ क. ख. ग. घ. 'त्र संग' । ८ घ.  
'स्तवतत्त्वस्य स्व' । ९ ख. 'नतत्वेन' । १० ख. 'भूतस्त्वंप' । घ. 'भूतस्तत्पदा' । ११ ख. ग. 'त्ययौ  
पूर्वमास्ता' । १२ ग. 'र्थघ' । १३ ख. 'न जीवेन जि' । १४ ग. 'लवगु' । १५ ग. च. 'णविशि' ।

धर्मप्रसङ्गात् । इदानीं जगद्विशिष्ट आत्मा प्रतिभासत इत्यनुपपत्त्या स्थितिकालं परित्यज्य केवलमात्मानं वक्तुमग्रशब्देन सृष्टेः प्राचीनकाल उपादीयते । तदेवमनेन वाक्येनाखण्डैकरसमात्मतत्त्वं सूचितं भवति । एकादिशब्दैरखण्डैकरस-त्वमेव स्पष्टी क्रियते । लोके वृक्षादिपदार्थेषु स्वगतः सजातीयो विजातीयश्च त्रिविधो भेदोऽस्ति । तत्र शाखास्कन्धपत्रादीनां परस्परप्रतियोगिको वृक्षस्य स्वगतो भेदः । वृक्षान्तरप्रतियोगिकः सजातीयः । पाषाणादिप्रतियोगिको विजातीयः । तद्वदात्मनोऽपि प्रसक्तावेकशब्देन स्वगतो भेदो व्यावर्त्यते । न वृक्षवन्नानात्मको भवति किं त्वेकात्मक इत्यर्थः । एकशब्देनाऽऽत्मान्तरव्यावृत्तिः । योऽयमेकः स एव न त्वन्यः कश्चित्तादृश इत्यर्थः । नान्यदित्यादिना विजातीयभेदो निषिध्यते । अन्यत्प्रकृतादात्मनो विलक्षणं किञ्चन किञ्चिदपि वस्तु न मिषत् । धातूनामनेकार्थत्वान्नाऽऽसीदित्युक्तं भवति । न च जगदुत्पादनाय मायाख्यायाः शक्तेरङ्गीकार्यत्वादन्यसद्भावः शङ्कनीयः । आत्मशक्तित्वेनावस्तुत्वेन च मायायाः पृथग्गणनानर्हत्वात् । न हि भृत्येभ्यो जीवितं प्रयच्छन्तः स्वामिनस्तवैतावद्धनं त्वदीयशक्तेश्चैतावदिति विभज्य गणयन्ति । नाप्यवस्तुभूतं चन्द्रप्रतिबिम्बादिकमभिलक्ष्य द्वौ चन्द्रमसौ वस्तुभूतावित्येवं बुद्धिमन्तो व्यवहरन्ति । तस्मादङ्गीकृतायामपि मायायामात्मनोऽखण्डैकरसतायां न कोऽपि विप्रोऽस्ति । ईदृशः स यदि तत्रापि जगदनुवर्तेत तदानीं व्यर्थोऽयमग्रशब्दप्रयासः स्यात् । सामानाधिकरण्यं तु बाधायामप्युपपद्यते । यस्तवदीयश्चोरः स स्थाणुरित्येवं बाधदर्शनात् । तद्वदत्रापि यज्जगच्चेनेदमिदानीं प्रतिभासते तज्जगन्न भवति किं त्वात्मैवेत्येवं योजनीयम् । नन्विदानीमपि तच्चदृष्ट्वा नेदं जगत्किंत्वात्मैव । ब्राह्म । तथाऽपि बुभुत्सोर्भूदस्य जगत्प्रत्ययदाढ्यादनुभवविरोधभ्रमो मा भूदिति सृष्टेः प्राचीनकाल उपन्यस्यते । कालस्यापि सृष्ट्यन्तर्भावात्कालवाचकोऽग्रशब्दोऽनुपपन्न इति चेन्न । परप्रसिद्ध्यनुसरणार्थत्वात् । परप्रसिद्ध्या परो बोधनीय इति न्यायः । परस्य तु बुभुत्सोः पूर्वसृष्टिवर्तमानसृष्ट्योर्मध्ये प्रलयकालप्रसिद्धिरस्ति । अतस्तदीयभाषया बोधयितुमग्र इत्युच्यते । अनेनैव न्यायेनाऽऽत्माऽऽसीदिति शब्दद्वयं परप्रसिद्ध्या योजनीयम् । अन्यथा पुनरुक्तिपरिहाराय

१ ग. प्रतीयत । २ ग. 'व प्रकटी किं' । ३ ड. यथा । ४ ग. च तदु । ५ ग. 'च्छतः स्वा' । ६ ग. 'विति हु' । ७ घ. 'यामुप' । ८ ख. ग. 'रिति बा' । ९ ख. 'बाधाद' । १० घ. 'त्मैव ह्येवं' । ११ ख. 'लेव यो' । १२ ड. च. 'गत्प्रस' । १३ ख. ग. घ. च. 'ह्यानु' । १४ घ. घ. 'रोधाभ्रमो' । १५ ड. 'भासद्भावा' । १६ ड. च. 'रस्परवु' । १७ ग. 'ति पदद्व' ।

शब्दद्वयस्यार्थभेदेऽङ्गीकृते सति सत्ताविशिष्ट आत्मेत्येवं प्रतिभासादखण्डार्थत्वं हीयेत । श्रुतेस्त्वात्मशब्दसच्छब्दौ पर्यायत्वेनाभिमतौ । अत एव—“आत्मा वा इदमेक एवाग्र आसीत्” इत्यस्य स्थाने छन्दोगाः—“अदेव सोम्येदमग्र आसीत्” इति पठन्ति । सर्वथा सर्वभेदशून्य आत्माऽत्र विवक्षितो न तु हिरण्यगर्भादिलौकिक आत्मा ।

एतच्चोत्तरमीमांसायां तृतीयाध्यायस्य तृतीये पादे चिन्तितम्—

“आत्मा वा इदमित्यत्र विराट् स्यादथर्वेश्वरः ।

भूतसृष्टेर्नेश्वरः स्याद्गवाद्यानयनाद्विराट् ॥

भूतोपसंहतेरीशः स्यादद्वैतावधारणात् ।

अर्थवादो गवाद्युक्तिर्ब्रह्मात्मत्वं विवक्षितम् ॥

“आत्मा वा इदमेक एवाग्र आसीत्” इत्यत्र विराट् स्यादथर्वेश्वर इति संदेहे विराडेवाऽऽत्मशब्दवाच्यो नेश्वरः । कुतः । “स ईक्षत लोकान् सृजै” इति पञ्चभूतसृष्टिमनुक्त्वा लोकमात्रसृष्टेरभिधानादीश्वरप्रकरणेषु तैत्तिरीय-च्छान्दोग्यादिषु भूतसृष्ट्यभिधानदर्शनात् । ताभ्यो गामानयदिति चोक्तगवाद्यानयनं शरीरिणो विराजो घटते । न त्वशरीरस्य परमेश्वरस्येति प्राप्ते ब्रूमः । एक एवाग्र आसीदित्यद्वैतावधारणादीश्वरोऽत्राऽऽत्मशब्दार्थः । तथा सति शाखान्तरोक्तंभूतसृष्टिरत्रोपसंहर्तुं शक्यते । यत्तु गवाद्यानयनं तदर्थवादरूपम् । तद्वेदनस्य स्वातन्त्र्येण पुरुषार्थत्वाभावात् । अथ भूतार्थवादां मन्येथाः, तर्हि विराडाद्विराट् परमेश्वर एव गवादिकमानयतु । श्रूयमाणस्य गवादिप्रपञ्चस्य सर्वस्यार्थवादत्वे श्रुतेर्विवक्षितोऽर्थः कोऽपि न सिध्येदिति चेत् । न । जीवब्रह्मैक्यस्य विवक्षितत्वात् । आत्मा वा इत्युपक्रम्य स एतमेव पुरुषं ब्रह्म ततमपश्यत् । प्रज्ञानं ब्रह्मेत्युपसंहारात् । तस्मादीश्वर एवाऽऽत्मशब्दवाच्यः ।

इत्थं संग्रहेणाऽऽत्मतत्त्वं सूत्रितम् । तच्चाध्यारोपापवादाभ्यां प्रपञ्च्यते । तत्र स ईक्षतेत्यारभ्यायमावसथ इत्यन्तेन ग्रन्थेनाध्यारोपं प्रपञ्चयितुकाम आर्दोवा-रोपं संशुद्धाति—

स ईक्षत लोकान् सृजा इति स इमांल्लोकानमृजत, इति ।

१ ड. “तेश्चाऽऽत्म” । २ ड. च. “तच्च तृ” । ३ क. ख. “यने विरा” । ४ ड. “राडे” । ५ ड. “रकार” । ६ क. ख. घ. “यच्छन्दोगादि” । ७ घ. “धाना” । ८ ग. “ति यच्चोक्तं ग” । ९ ड. “क्तसूलसृ” । १० ड. “वादत्वं म” । ११ ग. “वाद्यानयनादि” । घ. “वाद्यानयनप्र” । १२ ख. ग. “र आत्म” । १३ ख. च. सूचितम् । १४ ग. “दावध्यारो” ।

आत्मा वा इत्यनेन सूत्रेण सूत्रितः स परमेश्वरः पृथिव्यादीलोकान्संख्या-  
मीत्येवमीक्षत, ईक्षणं विचारं कृतवान् । नुशब्दो वितर्कः । इत्थं विचार्य स  
परमेश्वर इमाल्लोकान्सृजत । यद्यप्यत्राऽऽत्मैवेति केवलं तत्त्वं प्रकृतं तथाऽपि  
निर्विकारस्य जगद्भावापत्त्यसंभवाच्छाखान्तराक्तमायाशक्तिरप्यर्थादत्रोदितेति  
द्रष्टव्यम् । “मायां तु प्रकृतिं विद्यान्मायिनं तु महेश्वरम्” इति हि श्रुत्यन्त-  
रम् । “इन्द्रो मायाभिः पुरुरूपैः” इति च । मायासहितस्योपादानत्वस्य  
विवक्षितत्वाद्विवर्तवाद एवात्राभ्युपेतव्यो न त्वारम्भपरिणामवादौ । यद्यपि  
लोकांस्तु सृजा इत्येतावन्मात्रविचारेण कुलालवन्निमित्तकारणत्वमेव प्रतीयते  
तथाऽपि “सोऽकामयत बहु स्यां प्रजायेय” इति शाखान्तरगतस्य स्वकीयबहु-  
भावविचारवाक्यस्य गुणोपसंहारन्यायेनात्रोपसंहारादुपादानत्वमपि सिध्यति ।  
एतच्च भगवता व्यासेन सूत्रितम्—“प्रकृतिश्च प्रतिज्ञादृष्टान्तानुपरोधात्” [ब्र०  
सू० अ० १ पा० ४ सू० २३] इति । योऽयं परमात्मा नासौ केवलं निमि-  
त्तमेव किंतु प्रकृतिरुपादानमपि । कुतः । येनाश्रुतं श्रुतं भवतीत्येकविज्ञानेन  
सर्वविज्ञानं प्रतिज्ञायोपादानरूपदृष्टान्तस्य चानुसरणात् । तदेतत्सूत्रोक्तं स्वप-  
क्षसाधनं परपक्षदूषणमुखेन स्मृतिपादेन तर्कपादेन च प्रपञ्चितम् । स्रष्टव्यानां  
लोकानां भौतिकत्वेन भूतव्यतिरेकेणासंभवाद्भूतसृष्टिरप्यत्रोपसंहरणीया । सा  
चान्यत्रैवमान्नायते—“तस्माद्वा एतस्मादात्मन आकाशः संभूतः । आकाशा-  
द्वायुः । वायोरग्निः । अग्नेरापः । अद्भ्यः पृथिवी” इति । एतदीयविचारश्च  
द्वितीयाध्यायस्य तृतीयपादस्य पूर्वभागे प्रतिपादितः । परमेश्वरस्य सत्यसंक-  
ल्पत्वाद्भूतसृष्टौ लोकसृष्टौ वा संकल्पव्यतिरिक्तं साधनान्तरं नापेक्षितम् । अत  
एवान्यत्र श्रूयते—“सत्यकाम सत्यसंकल्पः” इति । “स तपस्तप्त्वा । इदं  
सर्वमसृजत” इत्यन्यत्र श्रवणात्तपोरूपं साधनमपेक्षितमिति चेत् । मैवम् । न  
ह्यत्र कृच्छ्रचान्द्रायणादिकं तपः । किंतु स्रष्टव्यसंकल्प एव । “यस्य ज्ञानमयं  
तपः” इति श्रुत्यन्तरात्संकल्पस्य निरङ्कुशत्वान्नास्तीश्वरस्य भूयान्प्रयासः ।  
तस्य च संकल्पस्य सत्यत्वाज्जगतो न मनोराज्यतुल्यत्वम् ।

ये लोकाः परमेश्वरेण सृष्टास्तान्स्वस्वनान्ना निर्दिशति—

अम्भो मरीचोर्मरमापः, इति ।

एतेषां शब्दानां लोकवाचित्वप्रसिद्धेरभावात्स्वयमेव श्रुतिर्व्याचष्टे—

अदोऽम्भः परेण दिवं द्यौः प्रतिष्ठाऽन्तरिक्षं मरी-

१ ग. 'त्रितो यः प' । २ क. ख. घ. च. 'तः प' । ३ ख. ग. घ. 'रोक्ता मा' । ४ ग.  
'म' । तथेन्द्रो । ५ ग. 'प्र इयत इत्यादि । मा । ख. 'प्र इयत इ' । ६ ग. घ. 'नस्य' । ७ ग.  
'यम्रभा' । ८ ग. 'स्य वा' । ९ ग. घ. 'ज्ञाया उपा' ।

चयः पृथिवी मरो या अधस्ताता आपः, इति ।

दिवं परेण द्युलोकस्योपरि महर्लोकजनोलोकतपोलोकसत्यलोका ये सन्ति या च द्यौः प्रतिष्ठा सर्वेषां देवानामाश्रयभूतो द्युलोकोऽदोऽम्भ एतत्सर्वमम्भः-शब्दवाच्यम् । लोकेषु पञ्चभूतानां साधारणत्वेऽपि जलस्यास्मदुपलब्धियोग्यत्वेन प्राधान्यमभिप्रेत्यादोऽम्भ इत्युक्तम् । उपरितनलोकाद्वृष्टिद्वारेणाऽऽगतमम्भ एवास्माभिः साक्षादुपलभ्यते न तु भूतान्तरम् । सूर्यमरीचीनामाधारत्वा-दन्तरिक्षलोको मरीच्य इतिशब्देनोच्यते । भूलोकवार्तिनां प्राणिनां सहसाम्रियमाणत्वान्मरशब्देन पृथिव्युपलक्ष्यते । पृथिव्या अधस्तात्पातालविशेष-रूपा भोगभूमयो याः सन्ति ताः सर्वास्तलोकवासिभिर्नागादिभिराप्यायमा- (राप्यमा)नत्वादाप इत्युच्यन्ते ।

लोकसृष्टिमुक्त्वा पालकाभावेन लोकानां विनाशो मा भूदिति लोकपाल-कसृष्टिं दर्शयति—

स ईक्षतेमे नु लोका लोकपालानु सृजा इति  
सोऽद्भ्य एव पुरुषं समुद्धृत्यामूर्छयत्, इति ।

स एव परमेश्वरः पुनरप्येवं विचारितवान् । इमे खलु लोका निष्पन्नास्तेषां भोगस्थानानामचेतनानां लोकानां रक्षार्थं चेतनाल्लोकपालान्देवान्सर्वथा स्रक्ष्यामीति । स विचारयुक्त ईश्वरोऽद्भ्य एव जलोपलक्षितपञ्चभूतेभ्य एव पुरुषं पुरुषाकारं विराजं विराट्पिण्डं समुद्धृत्यामूर्छयन्मूर्तं कठिनमकरोत् । यथा कुलालस्तटाके जलस्याधस्तादाद्रीं मृदमानीय शोषयित्वा कठिनं पिण्डं करोति तद्वदेवायं विराट्पुरुषः समष्टिरूपो ब्रह्माण्डैरूर्पलोकस्य पालकः ।

अथ तद्वान्तरलोकपालानां चेतनानामग्न्यादिदेवतानां सृष्टिं दर्शयति—

तुमभ्यतपत्तस्यामितसस्य मुखं निरभियत यथाऽण्डं मुखाद्वाग्वाचोऽ-  
मिर्नासिके निरभिद्येतां नासिकाभ्यां प्राणः प्राणाद्वायुरक्षिणी निरभिद्ये-  
तामक्षीभ्यां चक्षुश्चक्षुष आदित्यः कर्णौ निरभिद्येतां कर्णाभ्यां श्रोत्रं  
श्रोत्राद्दिशस्त्वह्निरभियत त्वचो लोमानि लोमभ्य ओषधिवनस्पतयो  
हृदयं निरभिद्यत हृदयान्मनो मन्सश्चन्द्रमा नाभिर्निरभियत नाभ्या  
अग्रानोऽपानान्मूत्युः शिश्रं निरभियत शिश्रादेतो रेतस आपः, इति ।

इत्यैतरेयोपनिषदात्मषट्के प्रथमः खण्डः ॥ १ ॥

उपनिषत्क्रमेण प्रथमाध्याये प्रथमः खण्डः ॥ १ ॥

इति ऋग्वेदाङ्गण्यकृताण्डान्तर्गतद्वितीयारण्यके चतुर्थाध्याये प्रथमः खण्डः ॥ १ ॥

१ घ. 'त्वे ज' । २ ख. ग. ड. च. 'भूलोक' । ३ ख. ग. 'स प' । ४ घ. 'नानां लो' ।  
५ ग. 'ण्डस्य लो' । ६ ख. ड. च. 'पस्य लो' । ७ ख. घ. च. 'अथेतरदेवा' ।

तं विराट्पुरुषमभ्यतपत् । अभितस्तैत्तच्छिद्रतद्गतेन्द्रियतदभिमानिदेवतासृ-  
ष्ट्यर्थं स परमेश्वरः पर्यालोचितवान् । पर्यालोचनमेव तप इति पूर्वमुक्तम् ।  
अभितः पर्यालोचितस्य विराट्पिण्डस्य मुखं छिद्रं निरभिद्यत  
मुखच्छिद्रं विदारितमभूत् । यथा पक्षिसर्पादीनां पक्ष्मण्डं भिन्नं भवति  
तद्वदस्मान्मुखच्छिद्राद्वागिन्द्रियं निष्पन्नम् । तस्माच्चेन्द्रियादग्निदेवता निष्पन्ना ।  
एवमुत्तरपर्यायेष्वपि च्छिद्रोन्द्रियदेवता व्याख्येयाः । प्राणो घ्राणेन्द्रियम् ।  
लोमशब्देन तदाधारभूतत्वङ्निष्ठं स्पर्शनेन्द्रियमुच्यते । हृदयमष्टदलं कमलम् ।  
अपानोऽधःसंचारी वायुः । रेतो गुह्येन्द्रियम् ॥

इति श्रीमद्विद्यारण्यमुनिविरचितायामैतरेयोपनिषद्दीपिकायां द्वितीया-  
रण्यके चतुर्थाध्याये प्रथमः खण्डः ॥ १ ॥

इन्द्रियाणामभिमानिदेवतानां च सृष्टिरुक्ता । अथ तासां देवतानां भोग-  
योग्याल्पशरीरसृष्टिं विवक्षुस्तदुपोद्धातत्वेन क्षुत्पिपासयोः सृष्टिं दर्शयति—

ता एता देवताः सृष्टा अस्मिन्महत्त्वार्णवे प्राप-  
तस्तमशनापिपासाभ्यामन्ववा मेत, इति ।

या इन्द्रियतदभिमानिदेवतास्ता एताः सृष्टाः सत्योऽस्मिन्पूर्वोक्ते मह-  
त्यर्णवे समुद्रवदत्यन्तविस्तृते विराट्देहे प्रापतन्मकर्षणे पतिता अभूवन् । तं  
सर्वेन्द्रियतदेवताधिष्ठानभूतं विराट्देहं क्षुत्पिपासाभ्यामन्ववार्जदनुगमितवान्सं-  
योजितवानित्यर्थः ।

अथाल्पदेहसृष्टिमाह—

ता एनमब्रुवन्नायतनं नः प्रजानीहि यस्मिन्प्रतिष्ठिता  
अन्नमदामिति ताभ्यो गामानयत्ता अब्रुवन् वै  
नोऽयमलमिति ताभ्योऽश्वमानयत्ता अब्रुवन् वै  
नोऽयमलमिति ताभ्यः पुरुषमानयत्ता अब्रु-  
वन्मुकृतं बतेति पुरुषो वाव सुकृतम्, इति ।

ता विराट्देहे पतिता इन्द्रियाभिमानिन्यो देवताः स्रष्टारं परमेश्वरं प्रत्येव-  
मब्रुवन् । भोः परमेश्वरायं विराट्देहोऽस्माकं भोगक्षमो न भवति । अति-  
प्रौढं तं विराट्देहमापूर्य तत्र प्रतिष्ठां प्राप्तुं वयमसमर्थाः । अन्नं चैतद्देहपर्याप्तं  
संपादयितुमसमर्थाः । अतो यस्मिन्नल्पशरीरे प्रतिष्ठिताः सत्यो वयं तद्दे-

१ ग. ड. 'षदेहम्' । २ घ. 'स्तत्र च्छिद्रं' । ३ ड. 'द्वत्तस्मा' । ४ ड. च. 'मिर्देव' ।  
५ ग. 'न्द्रियाभि' । ६ ग. 'निन्यो दे' । ७ ड. च. अभवन् । ८ ग. 'वता एनं स' । ९ ग. 'रं तं  
य' । १० ड. 'देहे प' ।

हपर्याप्तमन्नमनुं शक्ता भवामस्तादृशमायतनं शरीरं नोऽस्मदर्थं प्रजानीहवधा-  
 रय संपादयेत्यर्थः । ततः परमेश्वरस्ताभ्यो देवताभ्यो भोगाय गां गोदेहमा-  
 नयत् । ताश्च देवता अब्रुवन्नोऽस्माकमयं देहो नैवालमुपरितनानां दन्तानाम-  
 भावेन दूर्वादिमूलस्योत्खातुमशक्यत्वादतोऽयमपि गोदेहस्तिष्ठतु । इतोऽ-  
 न्यैमप्युभयतोदन्तं देहं सृजेत्येवमब्रुवन् । ततः परमेश्वरस्तदर्थमश्वमानयत्ताश्च  
 देवता विवेकज्ञानाभावादयमश्वदेहोऽपि न पर्याप्त इत्युक्तवत्यः । ततः पर-  
 मेश्वरस्तदर्थं विवेकसंपन्नं पुरुषदेहमानयत् । ताश्च देवतास्तावता परितुष्टा  
 आश्चर्यवाचकेन वतशब्देन स्वकीयपरितोषं सूचयन्त्यः सुष्ठु कृतं परमेश्वरे-  
 णेत्यब्रुवन् । यस्मान्मनुष्यदेह एव विवेकसंपन्नः । तथा च पूर्वमुदाहृतम्—  
 “पुरुषे त्वेवाऽऽविस्तरामात्मा स हि प्रज्ञानेन संपन्नतमो विज्ञातं वदति विज्ञातं  
 पश्यति वेदं श्वस्तनं वेदं लोकालोकौ मर्त्येनामृतमीप्सत्येवं संपन्नः” इति ।  
 तस्मान्मनुष्यदेह एव सुकृतमित्यनेन शब्देन परितोषद्योतकेन वक्तुं योग्यः ।  
 ईश्वरसृष्टेषु भोगक्षमशरीरेषु देवतानां प्रवेशायेश्वरप्रेरणं दर्शयति—

ता अब्रवीद्यथायतनं प्रविशतेति, इति ।

यस्मिन्नायतने छिद्रे यदिन्द्रियमुत्पन्नं या चाभिमानिनी देवतोत्पन्ना तदा-  
 यतनमनतिक्रम्य हे देवताः प्रविशत ।

इत्थमनुज्ञातानां देवतानां प्रवेशं दर्शयति—

अग्निर्वाग्भूत्वा मुखं प्राविशद्वायुः प्राणो भूत्वा नासिके  
 प्राविशदादित्यश्चक्षुर्भूत्वाऽक्षिणां प्राविशद्दृशः श्रोत्रं भूत्वा  
 कर्णौ प्राविशद्वीपधिवनस्पतयो लोमानि भूत्वा त्वचं प्रावि-  
 शंश्चन्द्रमा मनो भूत्वा हृदयं प्राविशन्मृत्युरपानो भूत्वा  
 नाभिं प्राविशदापो रेतो भूत्वा शिश्रं प्राविशन्, इति ।

योऽयमग्निर्वाग्निन्द्रियाभिमानी देवः सोऽयं वाग्भूत्वा वाच्यन्तर्भूय मुख-  
 च्छिद्रे प्राविशत् । एवमुत्तरत्रापि योज्यम् । न खलु वागादिष्विन्द्रियेष्वग्न्या-  
 दिदेवताः प्रत्यक्षमुपलभ्यन्ते । नापि देवताभिर्प्रेरितानामिन्द्रियाणां स्वस्ववि-  
 षयग्रहणसामर्थ्यमस्ति । एतच्च भगवता व्यासेन सूत्रितम्—“ज्योतिराद्य-  
 धिष्ठानं तु तदामननात्” [ ब्र० सू० अ० २ पा० ४ सू० १४ ] इति ।  
 ज्योतिरादिभिरग्न्यादिदेवतैरधिष्ठानं वागादीन्द्रियाणां प्रेरणमभ्युपगन्तव्यम् ।  
 कुतः । तदामननात्तस्य देवताप्रेरणस्याग्निर्वाग्भूत्वेत्यादिना श्रूयमाणत्वात् ।

१ क. ख. ग. घ. च. “नोऽ” । २ ग. घ. “निहि संपादयावधारये” । ३ ख. “न्यमुभ” ।  
 ४ ख. “दर्थं वि” । ५ ख. ग. “कज्ञानसं” । ६ घ. “रुषत्ये” । ७ ड. च. “वाग्निन्द्रिय एवान्त” । ८ ख.  
 ग. ड. च. “रनाभिप्रे” । ९ ख. “प्रेता” । १० घ. “मप्युप” । ११ ग. “भ्युपेतव्य” ।



यथाऽयं विचारो द्वितीयाध्यायस्य चतुर्थपादे चिन्तितः । एवमन्येऽपीन्द्रियविषयविचारास्तस्मिन्नेव पादे द्रष्टव्याः ।

क्षुत्पिपासयोर्विराड्देहे नियतस्य स्थानविशेषस्य पूर्वमश्रवणात्कृत्स्नशरीरे प्रवेशं दर्शयति—

तुमशनापिपासे अब्रूतामावाभ्यामभिप्रजानीहीति\* ते अब्रवीदेतास्वेव  
ब्रां देवतास्वाभजाम्भेतासु भागिन्यौ करोमीति तस्माद्यस्यै कस्यै च  
देवतायै हविर्गृह्यते भागिन्यावेवास्यामशनापिपासे भवतः, इति ।

इत्यैतरेयोपनिषदात्मषट्के द्वितीयः खण्डः ॥ २ ॥

उपनिषत्क्रमेण प्रथमाध्याये द्वितीयः खण्डः ॥ २ ॥

इति ऋग्वेदाह्वारण्यकाण्डान्तर्गतद्वितीयारण्यके चतुर्थाध्याये द्वितीयः खण्डः ॥ २ ॥

ये क्षुत्पिपासे परमेश्वरेण विराड्देहे संयोजिते ते उभे परमेश्वरं प्रति स्वायं  
स्थानविशेषमनुगृहाणेत्यब्रूताम् । ईश्वरस्तु स्थानविशेषमदृष्ट्वा वामुभे अप्येता-  
स्वेवाग्न्यादिदेवतास्वाभजामि, ततस्तास्वेव भागिन्यौ विषयभागयुक्ते करो-  
मीत्यब्रवीत् । यस्मादेवमीश्वरेणोक्तं तस्माद्धोके यस्यै कस्या अग्न्यादिदेवतायै  
हविर्गृह्यते भोग्यं वस्तु समर्प्यते, अस्यामग्न्यादिदेवतायामेते क्षुत्पिपासे भाग-  
युक्ते एव भवतः । अग्निराग्न्यादिदेवतानां शरीरेष्वग्न्याहारस्वीकारे क्षुत्पिपासयो-  
रेव तृप्तिर्भवति । तथा मनुष्यशरीरेऽपि चक्षुरादिदेवतायै हविःस्वीकारे क्षुत्पि-  
पासे तृप्यतः । यदा पात्रे पतितं समीचीनमन्नमत्तुकाम आदरेण पश्यति  
तदानीं भोग्यस्य प्रत्यासन्नत्वपरितोषेण मनसि तृष्णा शान्तेव भवति न तु  
यथापूर्वं बाधते । एवमत्यन्तप्रियान्नवार्ताश्रवणस्पर्शनादौ यथोचितं तृप्तिलेशो  
द्रष्टव्यः । तदेवं सर्वदेवतासु क्षुत्पिपासयोर्भो(र्भा)गोपेतत्वम् ॥

इति श्रीमद्विद्यारण्यमुनिविरचितायामैतरेयोपनिषद्दीपिकायां द्वितीया-  
रण्यके चतुर्थाध्याये द्वितीयः खण्डः ॥ २ ॥

यानि भोग्याधिष्ठानानि गवाश्वपुरुषशरीराणि यानि च भोगकरणानि  
बह्व्यादिदेवताधिष्ठितानि वाक्चक्षुरादीनि गवादिदेहेषु प्रविष्टानि तानि सर्वा-  
ण्यभिधाय भोग्यसृष्टिमभिधत्ते—

अ ईक्षतेमे नु लोकाश्च लोकपालाश्चान्त्रमेभ्यः सृजा इति

\* इति स ते, इत्यपि कचित्पुस्तके पाठः ।

१ क. ख. ग. च. 'सि विभा' । २ ख. ग. 'नत्वात्परि' । ३ ड. 'शान्तैव' । ४ ग. 'तं क्षुद्दि-  
नाशो द्र' । ५ ग. ड. 'देतत्सर्व' । ६ ड. 'गाद्यधि' । ७ ख. घ. 'नि दे' ।

सोऽपोऽभ्यतपत्ताभ्योऽभितसाभ्यो मूर्तिरजायत  
या वै सा मूर्तिरजायतान्नं वै दत्त, इति ।

स परमेश्वरः पुनरप्येवं विचारितवान् । ये पृथिव्यादिलोका ये च लोक-  
पालाः सर्वेन्द्रियशरीरदेवतारूपास्ते सर्वेऽपीमे सृष्टाः खलु । अतः परमेश्वर-  
स्तेषामन्नमन्तरेण जीवनासंभवादेतदर्थमन्नं स्रक्ष्यामीति विचार्यान्ननिष्पादनार्थं  
तत्कारणभूतानि जलप्रधानानि पञ्च महाभूतान्यभ्यतपत् । सर्वतः पर्या-  
लोचनमकरोत् । ईदृशाज्जलसहितात्क्षेत्राद्व्रीह्यादयो जायन्तां स ईदृशानि  
मूषकादिशरीराणि मार्जारादीनामन्नभूतानि जायन्तामित्येवं संकल्पं कृतवान् ।  
ताभ्योऽद्भ्यो जलोपलक्षितभूतेभ्यो व्रीहियवादिरूपा मूषकादिरूपा च मूर्ति-  
रजायत । तत्र व्रीहियवादिमूर्तिर्मनुष्यादीनामन्नं तैरद्यमानत्वात्तथा मूषका-  
दिमूर्तिर्मार्जारादिभिरद्यमानत्वात्तेषामन्नम् ।

अन्नसृष्टिमुक्त्वाऽन्वयव्यतिरेकाभ्यां तत्स्वीकारसाधनं निश्चिनोति—

\*तदेनत्पृष्ठं पराङ्मलजिघांसितद्वाचाऽजिपृक्षत्तन्नाशकोद्वाचा ग्रहीतुं  
स यद्वैनद्वाचाऽग्रहैष्यदभिव्याहृत्य हैवान्नमत्रप्स्यत्तत्प्राणेनाजि-  
पृक्षत्तन्नाशकोत्प्राणेन ग्रहीतुं स यद्वैनत्प्राणेनाग्रहैष्यदभिप्राण्य  
हैवान्नमत्रप्स्यत्तच्चक्षुषाऽजिपृक्षत्तन्नाशकोच्चक्षुषा ग्रहीतुं स यद्वैनच्च-  
क्षुषाऽग्रहैष्यददृष्ट्वा हैवान्नमत्रप्स्यत्तच्छ्रोत्रेणाजिपृक्षत्तन्नाशकोच्छ्रो-  
त्रेण ग्रहीतुं स यद्वैनच्छ्रोत्रेणाग्रहैष्यच्छ्रुत्वा हैवान्नमत्रप्स्यत्त-  
त्त्वचाऽजिपृक्षत्तन्नाशकोत्त्वचा ग्रहीतुं स यद्वैनत्त्वचाऽग्रहैष्य-  
त्स्पृष्ट्वा हैवान्नमत्रप्स्यत्तन्मनसाऽजिपृक्षत्तन्नाशकोन्मनसा ग्रहीतुं  
स यद्वैनन्मनसाऽग्रहैष्यत्स्नात्वा हैवान्नमत्रप्स्यत्तच्छिन्नेना-  
जिपृक्षत्तन्नाशकोच्छिन्नेन ग्रहीतुं स यद्वैनच्छिन्नेनाग्रहैष्य-  
द्विमृज्य हैवान्नमत्रप्स्यत्तदपानेनाजिपृक्षत्तदावयत्, इति ।

यत्सृष्टमन्नं व्रीहियवादिकं मूषकादिकं च तत्र व्रीह्याद्यन्नस्य स्वकीयवध-  
विषये विवेकज्ञानाभावाद्गन्तुमसमर्थत्वाच्च नास्ति जनात्पलायनम् । यत्तु  
मूषकादिरूपं तदन्नं तदेनन्मार्जारादीनां भोक्तृणां स्ववधहेतुत्वं निश्चित्य तेभ्यः  
पराङ्मुखं सदत्यजिघांसदतिशयेन इन्तुं गन्तुमैच्छत्पलायितुं प्रारभतेत्यर्थः ।  
पलायितुमुद्युक्तं तन्मूषकादिरूपमन्नं दृष्ट्वा भोक्तृवर्गो मार्जारादिर्वागिन्द्रियेण  
ग्रहीतुमैच्छत् । ततः सर्वप्रयत्नेन वागिन्द्रियं प्रयुञ्जानोऽपि तेन तदन्नं ग्रहीतुं  
नाशकोत् । इदानींतनोदाहरणेन सृष्टिकालीना तदशक्तिः स्पष्टी क्रियते ।

\* “तदन्नं सृष्टम्” “तदेतदभिसृष्टम्” इति च क्वचित्पुस्तके पाठः ।

५ ख. ग. घ. ‘श्च भू’ । २ ड. ‘षयवि’ । ३ ग. ‘तदेतदन्नं मार्जो’ । ४ ख. घ. ‘वेदन्मार्जो’ ।  
ड. ‘द्वैव मार्जो’ । ५ ग. ‘मुयतं त’ । ६ ड. ‘दन्नश’ ।

स भोक्तृवर्ग आदिसृष्टिकाले युयेतन्मूषकादिरूपमन्नं वाचा गृहीयात्तदेदानी-  
मपि भोक्ता तदन्नवाचकैः शब्दैरीदृशमित्युक्तिमात्रेण तृप्तो भवेत् । न हि  
वागिन्द्रियस्याभिधानव्यतिरेकेणाऽऽकर्षणसामर्थ्यं किंचिदस्ति । न चैवमन्न-  
वाचकशब्दोच्चारणमात्रेण तृप्तिर्दृश्यते । तस्मात्सृष्टिकालेऽपि वाचोऽन्नस्वी-  
कारे सामर्थ्यं नास्तीत्यनुमेयम् । प्राणेन घ्राणेन्द्रियेणैतदारभ्य शिक्षान्तेषु  
षट्सु पर्यायेषु पूर्ववद्वास्तव्यम् । अग्निप्राण्याऽऽप्रायेत्यर्थः । अत्रापानशब्दे-  
नान्नस्य मुखविलादन्तःप्रवेशनरूपं निगरणं कुर्वन्नन्तर्मुखो यो वायुः सोऽभि-  
धीयते । तेनाप्राणेन तदन्नं ग्रहीतुमैच्छत्तत्तत्सुदृढमावयुज्जग्राहाशितवान् ।

अन्वयव्यतिरेकाभ्यां वायोरेवान्नग्रहणे साधनत्वं निश्चित्य दाढ्यार्थं वायुं  
प्रशंसति —

सैषोऽन्नस्य ग्रहो यद्वायुरन्नायुर्वा एष यद्वायुः, इति ।

मुखविलादन्तःसंचारी वायुरिति यदस्ति स एषोऽन्नस्य ग्रहो ग्राहकः ।  
अयमर्थोऽस्मदनुभवसिद्ध इत्यर्थः । किंचायं वायुरन्नायुर्वा अन्नद्वारेणाऽऽयुष्य-  
हेतुरेव । अन्नरसेन हि प्राणो देहे बध्यते । अत एव वाजसनेयिनः शिशुव्रा-  
ह्मणे प्राणवर्णनप्रस्तावे—“अन्नं दासु” इतिवाक्येनान्नस्य प्राणबन्धनरज्जुत्व-  
मामनन्ति । तथाऽन्नबन्धनशैथिल्ये सति जीवस्य देहपरित्यागं सह्यन्तमाम-  
नन्ति—“तद्यथाऽऽघ्नं बौदुम्बरं वा पिप्पलं वा बन्धनात्प्रमुच्यत एवमेवायं पुरुष  
एभ्योऽङ्गेभ्यः संप्रमुच्यते” इति । अन्नबन्धनप्रयुक्तस्य प्राणावस्थानस्याऽऽयुर्हे-  
तुत्वं लोके प्रसिद्धं कौपीतकिनः समामनन्ति—“यावद्वास्मिञ्जरीरे प्राणो  
वसति तावदायुः” इति । तदेत्सर्वमभिप्रेत्यान्नायुर्वा एष इत्युच्यते ।

भोगाधिष्ठानभोगसाधनभोग्यभोगानां सृष्टिमभिधाय भोगस्वामिनं दर्श-  
यितुमीश्वरस्य विचारमाह—

स ईक्षत कथं न्विदं मदते स्यादिति, इति ।

यदिदं देहेन्द्रियतदभिमानिदेवैतदीयान्नतत्स्वीकाररूपं व्यवहारजातमस्ति  
तदिदं सर्वं प्रदत्ते भोगस्वामिनं जीवरूपं मां विना कथं नु नाम इत्यान्न कथंचि-  
दुपपद्यते । न हि नगरस्वामिनं राजानं विहाय पुरस्य पौरजनानां वा रचना  
शोभते । तस्माद्भोगस्वामिना मया जीवरूपधारिणा देहे प्रवेष्टव्यमित्यर्थः ।

प्रवेशद्वारविचारं दर्शयति—

स ईक्षत कतरेण प्रपथा इति, इति ।

१ ख. ग. 'न्नं सृष्टिकाले द्वा' । २ ड. 'कारसा' । ३ ख. ग. घ. ड. 'हणसा' । ४ ख. ग.  
'वेऽन्नमदा' । ५ क. ख. ग. घ. 'वतादौ त' ।

द्वावत्र प्रवेशमार्गौ पादाग्रं मूर्ध्नि ब्रह्मरन्ध्रं च । तयोर्मध्ये कूतरेण केन मार्गेण प्रपद्ये प्रविशानि ।

कथं त्विदामितिवाक्येन जीवप्रवेशस्य देहेन्द्रियादिव्यवहारपालनरूपं प्रयोजनं विचारितम् । इदानीमात्मबोधस्वरूपस्य प्रयोजनान्तरस्य विचारं दर्शयति—

स ईश्वर इति वाचाऽभिव्याहृतं यदि प्राणेनाभि-  
प्राणितं यदि चक्षुषा दृष्टं यदि श्रोत्रेण श्रुतं यदि  
त्वचा स्पर्शं यदि मनसा ध्यातं यद्यपानेनाभ्यग्रासितं  
यदि शिश्नेन विसृष्टमथ कोऽहमिति, इति ।

मां स्वाभिनमनपेक्ष्य वागादयोऽभिवदनादिव्यापारेषु स्वतन्त्राः कर्तारः स्युस्तदानीमुहं को नाम स्यां न कोऽपि भवेयम् । अस्ति कश्चिदेहादिव्यतिरिक्तश्चिदात्मा स च परब्रह्मस्वभाव इत्येवं कश्चिदपि न जानीयात् । यदा त्वहमेव सर्वव्यापाराणां कर्ता वागादयस्तु मया प्रेरिताः सन्तोऽभिवदनादिक्रियाः कुर्युस्तदानीं वागादिकरणको व्यापारः सकर्तृको भवितुमर्हति क्रियात्वालोकप्रसिद्धगमनादिक्रियावदिति मम सद्भावोऽनुपातुं शक्यते । सोऽयमनुमानेनाऽऽत्मसद्भाव उषस्तब्राह्मणे समान्नायते—“यः प्राणेन प्राणिति स त आत्मा सर्वान्तरः” इति । तस्मादात्मबोधोऽपि जीवरूपप्रवेशस्य प्रयोजनम् । तदेतदभिप्रेत्यान्यत्र श्रूयते—“रूपं रूपं प्रतिरूपो बभूव तदस्य रूपं प्रतिचक्षणाय” [इति] । इति प्रवेशद्वारं देहेन्द्रियादिपालनस्वात्मावबोधरूपप्रवेशप्रयोजने च विचारितवान् ।

अथ प्रवेशं दर्शयति—

स एतमेव सीमानं विद्वर्षेतया द्वारा प्रापद्यत, इति ।

पूर्वं प्रपदाभ्यां प्रापद्यतेत्यत्र प्राणरूपक्रियाशक्त्युपाधिकस्य पादाग्रे प्रवेशोऽभिहितः । इदानीं ज्ञानशक्त्युपाधिकस्य मूर्धमध्यस्थितच्छिद्रप्रवेशोऽत्राभिधीयते । यथोक्तविचारोपेतः स परमेश्वर एतमेव मूर्धमध्यभागमेव कपालसंधिरूपं सीमानं स्थानविशेषं विद्वर्षे च्छिद्रं कृत्वा तच्छिद्ररूपद्वारा ज्ञानशक्तिसहितः सन्देहमध्ये प्राविशत् । यस्माज्ज्ञानोपाधिकस्य मूर्धमध्ये प्रवेशस्तस्मान्मूर्धनि ज्ञानेन्द्रियबाहुल्यमुपलभ्यते । क्रियाशक्त्युपाधिकस्य पादाग्रप्रवेशात्कण्ठादधोभागे कर्मेन्द्रियबाहुल्यमुपलभ्यते ।

१ ग. घे 'न्ध्रे' चेति । तं । २ ड. 'श्चिदेष देहा' । ३ घ. 'व्यवहारा' । ४ घ. 'णव्या' । ५ ड. च. 'द्ववासना' । ६ ख. ग. घ. 'प्रातः । यः' । ७ ग. इत्यादि । तं । ८ ग. 'वप्र' । ९ ड. घ. 'च्छिद्रे प्र' । १० ड. 'च्छिद्ररूपया' । द्वा । ११ च. 'पया द्वा' । १२ ड. च. 'दाग्रे प्र' । १३ घ. 'लक्ष्यते' ।

मूर्धगतं प्रवेशद्वारं प्रशंसति—

सैषा विद्वतिर्नाम द्वास्तदेतन्नान्दनम्, इति ।

अक्षिश्रोत्रादिगोलकानां भृत्यादिस्थानीयैश्चक्षुरादीन्द्रियैरधिष्ठितत्वात्स्वामिनः स्वस्य प्रवेशार्थमसाधारणं किञ्चिद्द्वारमपेक्षितमित्यभिप्रेत्य प्रीतिपूर्वकं विदारितत्वादिकमुत्कर्षं प्रकटयितुं तस्य द्वारस्य विद्वतिरिति नाम संपन्नम् । तेन द्वारेण निर्गतस्य ब्रह्मलोकप्राप्तिद्वारा मुच्यमानत्वादानन्दहेतुत्वेन तदेतद्द्वारं नान्दनमित्युच्यते ।

शरीरे प्रविष्टस्य संचारस्थानानि तेष्ववस्थाविशेषांश्च दर्शयति—

तस्य त्रय आवसथास्त्रयः स्वप्ना अयमावस-

थोऽयमावसथोऽयमावसथ इति, इति ।

यथा महाराजस्य क्रीडार्थमुपर्यधोभागेन वर्तमानाः प्रासादस्य भूमयो निर्मायन्त एवमस्याऽऽत्मनः शरीरमध्ये क्रीडार्थं त्रय आवसथास्त्रीणि स्थानानि निर्मितानि । त्रिषु स्थानेषु च त्रयः स्वप्नास्तेनाऽऽत्मनाऽवलोक्यन्ते । अयमावसथ इत्यादिना नेत्रकण्ठहृदयाख्यानि स्थानानि हस्ताग्रेण प्रदर्श्यन्ते । तेषु हि जागरणाद्यवस्थानां निष्पत्तिः ।

तथा च ब्रह्मोपनिषद्याम्नायते—

“नेत्रे जागरितं विद्यात्कण्ठे स्वप्नं समादिशेत् ।

सुषुप्तं हृदयस्थं तु तुरीयं मूर्ध्नि संस्थितम् ” इति ।

जागरितादीनां महाराजस्य प्रासादत्रयक्रीडावज्जीवक्रीडारूपत्वं कैवल्योपनिषद्याम्नायते—

“हृयन्नपानादिविचित्रभोगैः स एव जाग्रत्परितृप्तिमेति ।

स्वप्ने स जीवः सुखदुःखभोक्ता स्वमायया कल्पितविश्वलोके ॥

सुषुप्तिकाले सकले विलीने तप्तोभिभूतः सुखरूपमेति ।

पुनश्च जन्मान्तरकर्मयोगात्स एव जीवः स्वपिति प्रबुद्धः ॥

पुरत्रये क्रीडति यश्च जीवस्ततस्तु ज्ञातं सकलं विचित्रम्” इति ।

अतः जागरणसुषुप्तयोः स्वप्नादन्यत्वं त्रयः स्वप्ना इत्युक्तमिति चेत् । न । स्वप्नलक्षणोपेतत्वात् । विद्यमानवस्तुतत्त्वं तिरोधाय समुत्पन्नोऽन्यथा प्रतिभासः स्वप्न इति तल्लक्षणम् । जागरणसुषुप्तयोरपि विद्यमानस्य ब्रह्मतत्त्वस्य

१ ग. °त्वादधिकं । २ ग. °दस्थम् । ३ ड. च. नेत्रस्थं ज्ञा° । ४ ड. च. °स्थं विद्वि । ५ ड. °त्रये क्री° । ६ ग. °त्वे कथं त्र° । ७ ख. ग. इत्युक्त° ।

तिरोधानेनान्यथाभूतस्य जीवतत्त्वस्य चावभास इत्यस्ति तल्लक्षणम् । तस्मा-  
ल्लोकप्रसिद्धस्य स्वप्नस्यैकत्वेऽपि लक्षणासिद्धाः स्वप्नास्त्रयः । त्रय आवसथा  
इत्यनेन पितृशरीरमातृशरीरस्वशरीररूपाणि त्रीणि स्थानानि च विवक्ष्यन्ते ।  
तथा चोपरितनाध्याये प्रपञ्चयिष्यते । संसारो द्विविधः । दैनंदिनव्यवहारो  
जन्मान्तरस्वीकारश्चेति । तत्र दैनंदिनव्यवहारस्य नेत्रादीनि स्थानानि जन्मा-  
न्तरव्यवहारस्य तु पितृशरीरादिस्थानानीति विवेकः । इतिशब्दः संसाररूप-  
ध्यारोपप्रकरणस्य समाप्त्यर्थः ।

अथापवादप्रकरणार्थं संक्षिप्य दर्शयति—

स जातो भूतान्यभिव्यैख्यतिकमिहान्यं वावदिषादिति  
स एतमेव पुरुषं ब्रह्म ततममपश्यत्, इति ।

स परमात्मा जातो देहप्रवेशेन जन्ममरणजागरणस्वप्नसुषुप्तिभिः संसारी-  
भूतः सन्कदाचिदीश्वरानुग्रहादुरुशास्त्रप्रसादेन च भूतात्याकाशादीनि प्राणि-  
नश्चाभिव्यैख्यत् । सर्वतो विवेकेन ज्ञातवान् । दृश्यमानान्याकाशादीनि  
भूतानि प्राणिदेहाश्च कुत उत्पद्यन्ते केन वा रक्ष्यन्ते कस्मिन्वा प्रलीयन्त  
इत्येवं शास्त्रं विविच्य सर्वस्य संसारस्य मायाकल्पितत्वाद्ब्रह्मैव सर्वस्यापि  
वस्तुतत्त्वं तस्मादिह जगति किंवा वस्तु ब्रह्मणोऽन्यद्वावदिषद्वादिष्यामि न  
किञ्चिदपि ब्रह्मव्यतिरिक्ततया वक्तुं शक्नोमीति निश्चित्य स जीव एतप्रेत्र शरीरे  
प्रविष्टं पुरुषं चिद्रूपं देहादिसाक्षिणं ब्रह्मापश्यद्ब्रह्मत्वेन निश्चितवान् । कीदृशं  
ब्रह्म ततमम् । एकस्तकारो लुप्तः । अतिशयेन ततं विस्तृतं तततमम् । दृश्यस्य  
सर्वस्य जगतो द्रष्टृर्जीवस्य च ब्रह्मैव तत्त्वमित्यपवादप्रकरणस्य सर्वस्य तात्पर्यार्थः ।

यथोक्तं ब्रह्मसाक्षात्कारं नामनिर्वचनेन प्रशंसति—

इदमदर्शमिती ३ । तस्मादिदन्द्रो नामेदन्द्रो ह वै नाम त्रिमि-  
दन्द्रं सन्तमिन्द्र इत्याचक्षते परोक्षेण पुरोक्षप्रिया  
इव हि देवाः परोक्षप्रिया इव हि देवाः, इति ।

इत्यैतरेयोपनिषदात्मषट्के तृतीयः खण्डः ॥ ३ ॥

उपनिषत्क्रमेण प्रथमाध्याये तृतीयः खण्डः ॥ ३ ॥

इत्यैतरेयोपनिषदि प्रथमोऽध्यायः ॥ १ ॥

इति ऋग्वेदाङ्गणारण्यकाण्डान्तर्गतद्वितीयाण्यङ्के चतुर्थाध्याये तृतीयः खण्डः ॥ ३ ॥

इत्यैतरेयब्राह्मणारण्यकाण्डे द्वितीयाण्यङ्के चतुर्थोऽध्यायः ॥ ४ ॥

१ क. ख. 'स्य जीवत्वस्याव' । २ ड. च. 'णि वा त्री' । ३ ड. 'नि लक्ष्य' । च. 'नि वि' ।  
४ ड. च. 'तमातृस्वीयश' । ५ ड. च. 'राणि स्था' । ६ ड. च. 'रूपस्याध्या' । ७ ग. अग्रितो ।  
८ ख. एवमे' ।

शरीरे प्रविष्टः स जीवात्मा ब्रह्मात्मत्वं साक्षात्कृत्येदमदर्शमितिवाक्येन स्वकीयमपरोक्षानुभवं प्रकटयन्परितुतोष । परितोषद्योतनार्था श्रुतिः । यस्मादिदमदर्शमित्युक्तत्वांस्तस्मादिदं दृष्टमित्यनयैव व्युत्पत्त्या सोऽयमिदन्द्र इति नाम प्राप्तवान् । तस्य नाम्नो निर्वचनानुसारेण योगत्वप्रसिद्धिं द्योतयितुमिदन्द्रो ह वै तस्मैत्युक्तम् । न च लोके परमेश्वरमिन्द्रमित्येवं व्यवहरन्ति न त्विदन्द्रमिति शङ्कनीयम् । परमार्थतो यथोक्तरीत्येदन्द्रमेव सन्तं परोक्षत्वार्थमेकमक्षरं विलोप्येन्द्र इत्येवं व्यवहृतवान् (वन्तः) । नापि परोक्षत्ववैयर्थ्यं शङ्कनीयम् । यस्माद्देवाः पूज्याः सर्वे स्वकीयं नाम गूढं कृत्योपाध्याया आचार्या इत्यादिके परोक्षनामन्येव प्रीतिं कुर्वन्ति । हिशब्देनास्मिन्नर्थे लोकप्रसिद्धिर्दिशिता । अभ्यासोऽध्यायपरिसमाप्त्यर्थः ॥

इति श्रीमद्विद्यारण्यमुनिविरचितायामैतरेयोपनिषद्दीपिकायां द्वितीया-  
रण्यके चतुर्थाध्याये तृतीयः खण्डः ॥ ३ ॥

इति श्रीमद्विद्यारण्यमुनिविरचितायामैतरेयोपनिषद्दीपिकायां द्वितीया-  
रण्यके चतुर्थोऽध्यायः ॥ ४ ॥

“अध्यारोपाप्रवादाभ्यां निष्पन्नञ्च प्रपश्यते” इति पूर्वाचार्यैः कृत्स्नवेदान्तानां तात्पर्यं संगृहीतम् । तच्चात्र चतुर्थाध्याये विस्पष्टमुदीरितम् । आत्मा वा इदमेक एवाग्र आसीन्नान्यत्किंचन मिषदित्येतन्निष्पन्नञ्चब्रह्मात्मतत्त्वस्य प्रतिपादकं सूत्रम् । तस्य सूत्रस्यार्थमवबोधयितुं स ईक्षत लोकांस्तु सृष्ट्वा इत्यारभ्यायमावसथ इत्यन्तेन ग्रन्थेन कृत्स्नप्रपञ्चस्याध्यारोपः प्रतिपादितः । ब्रह्माण्डस्य मध्ये य एते चतुर्दश लोका यश्चैताल्लोकानात्मशरीरत्वेनाभिमन्यमानो विराट्पुरुषो यानि च तद्देहच्छिद्रेषूपन्नानि वाक्चक्षुरादीन्द्रियाणि याश्च तदिन्द्रियाभिमानिन्योऽग्निवाय्वादित्यादिदेवता यानि च तासां देवतानां भोगयोग्यानि गवाश्वमनुष्यादिशरीराणि यच्च तेषु शरीरेषु प्रविष्टानां देवतानामन्नं यश्च वायुनैव तदन्नस्वीकारो यदपि जीवरूपेण तेषु देहेषु प्रविश्य जागरणाद्यवस्थात्रयस्य शरीरान्तरसंचारस्य चानुभवन्नं सोऽयं सर्वोऽप्यद्वितीये परमात्मन्यध्यारोपितः प्रपञ्चः । स चाऽऽत्मबोधोपयोग्यः । एतेन हि जगदङ्कुरेण तन्मूलमात्मतत्त्वमस्तीत्यवगन्तुं शक्यम् । एतदेवाभिप्रेत्य च्छन्दोगा आमनन्ति—“ अन्नैन सोम्य शुङ्गेनाऽऽपोमूलमन्विच्छाद्भिः सोम्य शुङ्गेन तेजोमूल-

मुन्विच्छ तेजसा सोम्य शुद्धेन सन्मूलप्रन्विच्छ सन्मूलाः सोम्येमाः सर्वाः प्रजाः सदायतन्नाः सत्प्रतिष्ठाः ” इति । तदेवमध्यारोपणाद्वितीयस्याऽऽत्मतत्त्वस्यास्तित्वमात्रं सिद्धम् । तस्याध्यारोपस्यापवादेन तत्त्वस्येत्यर्थावो वक्तुं शक्यते । तस्मात्स जातो भूतानीत्यारभ्य प्ररोक्षप्रिया इव हि देवा इत्यन्तेन ग्रन्थेनाध्यारोपस्यापवादः संगृहीतः । तत्राध्यारोपभागे तस्य त्रय आवसथा इति वाक्येन शरीरान्तरसंचारोऽपि संग्रहेण प्रतिपादितः । तदेतत्पितृशरीरं मातृशरीरं स्वशरीरमित्येतदावसथत्रयं पञ्चमाध्याये विवरिष्यते । तत्राऽऽदौ पितृशरीररूपमावसथं दर्शयति\*—

ॐ पुरुषे ह वा अयमादितो गर्भो भवति यदेतद्रेतः, इति ।

योऽयं शरीरं जिघृक्षुर्जीवात्मा सोऽयं पुरुषे पितृशरीरे प्रथमतो गर्भो भवति । न चात्र स्त्रीगर्भवदुदरवृद्ध्या सोऽभिव्यज्यते । किंतु यदेतत्पितृशरीरे सप्तमघातुरूपं रेतोऽस्ति तदेव गर्भ इत्युच्यते । तस्मिन्नेतसि जनिष्यमाणस्य जीवस्य प्रविष्टत्वात् । स्वर्गाद्वा नरकाद्वा वृष्टिद्वारा भूमौ समागतो जीवो ब्रीहियवाद्यन्नद्वारा पितृशरीरे प्रविशति । एतच्च पञ्चाग्निविद्यायां प्रपञ्चेनाऽऽन्नातम् । तस्मिन्श्च पुरुषशरीरेऽन्नरसशोणितमांसादिक्रमेण परिणते रेतस्यवस्थितो भवति । सोऽयं पुरुषे गर्भ इत्युच्यते ।

तस्य गर्भस्य जन्मप्रकारं दर्शयति—

तदेतत्सर्वेभ्योऽङ्गेभ्यस्तेजः संभूतमात्मन्येवाऽऽत्मानं बिभर्ति तद्यदा स्त्रियां सिञ्चत्यथैनज्जनयति तदस्य प्रथमं जन्म, इति ।

पुरुषे गर्भत्वेन व्यवस्थितं यदेतद्रेतोऽस्ति तदेतत्तस्मिन्पुरुषशरीर आपादमस्तकं सर्वेभ्योऽवयवेभ्यः सारभूतं सत्संभूतं निर्गतं भवति । तच्च सर्वावयवनिर्गतं रेतोरूपमन्नसारमात्मन् स्वस्यैव रूपान्तरभूतमात्मन्येव स्वशरीर एवासौ पुरुषो बिभर्ति पोषयति । तत्पोषितं रेतोऽग्निसंपर्केण घृतमिव कामाग्निना विलीनं सदृदये समागत्य व्यवस्थितं भवति । तादृशं रेतो यदर्तुकालीनगमनेन स्त्रीयोनौ गर्भाशये सिञ्चति, अथ तदानीमयं पुरुष पञ्ज्जीवान्तराविष्टं रेतोरूपं शरीरं जन्तयति । तदेतद्रेतोनिःसरणरूपमस्य रेतस्यवस्थितस्य संसारिणो जीवस्य प्रथमं जन्मेत्युच्यते । तस्य त्रय आवसथा इत्युक्तानां मध्ये प्रथमादावसथात्पितृशरीररूपात्संपन्नमिति कृत्वा प्रथमं जन्म भवति ।

\* एतदग्रे च. पुस्तके “ अपक्रामन्तु गर्भिण्यः ” इत्यधिकम् ।

१ ग. ड. “आनोऽवगन्तुं श” । २ क. ड. विचारयिष्य” । ३ क. ख. ग. “रूपम्” । ४ ड. “रूपम्” । ५ क. ड. “तं तत्स” । ख. घ. “तं यत्स” । च. “तं नि” । ६ ड. “तोभूतं सा” । ७ च. “रूपं सा” ।



ननु स्त्रीशरीरे प्रविष्टं परकीयं रेतः स्त्रिया उपद्रवकारि स्याच्छरीरलग्नवा-  
णादिवदित्याशङ्क्याऽऽह—

तत्स्त्रिया आत्मभूयं गच्छति यथा स्वमङ्गं  
तथा तस्मादेनां न हिनस्ति, इति ।

स्त्रीयोनौ प्रविष्टं तत्पुरुषरेतस्तस्याः स्त्रिया आत्मभूयं स्वशरीरभावं  
गच्छति, यथा स्वमङ्गं हस्तादिकं न शरीरात्पृथग्भूतं तद्वत् । तस्मात्स्वशरीरत्वे-  
नैकीभावात्कारणादेनां स्त्रियं न हिनस्ति, उदरलग्नबाणवर्द्धिसां न करोति ।

तद्वर्धद्वारेण स्त्रीपुरुषयोः परस्परमुपकार्योपकारकभावं दर्शयति—

साऽस्यैतमात्मानमत्र गतं भावयति सा  
भावयित्री भावयितव्या भवति, इति ।

सा गर्भधारिणी रुद्रत्र गतं स्वशरीरे प्रविष्टपद्म्य पुरुषस्य रेतःसेकुरेतमा-  
त्मानं पुत्ररूपं भावयति परिपालयति । विरुद्धाशनादिपरित्यागोऽनुकूलान्नाद्यु-  
पयोगश्च परिपालनम् । यस्मात्स्य स्त्री गर्भपरिपालनेन भावयित्री पुरुषस्यैव  
पालयित्री तस्मात्कारणात्तेन पुरुषेणै सा स्त्री भावयितव्याऽभीष्टान्नपानवस्त्रा-  
दिप्रदानेन पालयितव्या भवति ।

स्त्रीपुरुषयोरुभयोरपि पुत्रं प्रत्युपकारकत्वं दर्शयति—

तं स्त्री गर्भं विभ्रति सोऽग्र एव कुमारं जन्मनोऽग्रेऽधिभावयति, इति ।

तं पुत्ररूपं गर्भं मातृरूपा द्रव्यत्यन्तं प्रयासं सोढ्वा नव दश वा मासान्स्वो-  
दरे धारयित्वा पोषयति । स च पिताऽग्र एव प्रसवात्प्रागेव निष्पन्नं कुमारं  
जन्मनोऽग्रे प्रसवादूर्ध्वमधिभावयति । अधिकत्वेन शास्त्रीयजातकर्मादिना  
संस्कारं करोति ।

कुमारसंस्कारेण पितुरुपयोगं दर्शयति—

स यत्कुमारं जन्मनोऽग्रेऽधिभावयत्यात्मानमेव तद्भावयति, इति ।

पुत्रसंस्कार इति यदस्ति तेन पिता स्वस्यैव संस्कारं करोति । पुत्रस्य  
स्वदेहरूपत्वात् ।

तथाचान्यत्र श्रूयते—

“प्रतिर्जाग्र्यां प्रविशति गर्भो भूत्वा स मातरम् ।

तस्यां पुनर्नवो भूत्वा दशमे मासि जायते ” इति ।

“आत्मा वै पुत्रनाम्नाऽस्मि” इति च ।

ननु पुरुषस्योपनयनादिना स्वकीयसंस्कारः पूर्वमेव संपन्नः किमनेन पुत्र-  
संस्कारेण पुत्रोत्पादनेन चेत्यत आह—

एषां लोकानां संतत्या एवं संतता हिमे लोकाः, इति ।

पुत्रपौत्रादय् दुप्ते जना लोकास्तेषां लोकाज्जायमविच्छेदाय संस्कृतपुत्रोत्पाद-  
नम् । अनेन पित्रा स्त्रोत्पादिते पुत्रे संस्कृते सति तथैव पुत्रोऽप्यन्यं पुत्रमु-  
त्पाद्य संस्करोति सोऽप्यन्यं पुत्रमित्येवमिमे लोका अविच्छिन्ना भवन्ति ।  
अन्यथा विच्छिद्येरन् ।

मातृशरीरान्निर्गमनस्य पूर्वोक्तजन्मापेक्षया द्वितीयत्वं दर्शयति—

तदस्य द्वितीयं जन्म, इति ।

जनकस्य पुत्रप्रयुक्तमुपयोगं दर्शयति—

सोऽस्यायमात्मा पुण्येभ्यः कर्मभ्यः प्रतिधीयते, इति ।

अस्य पितुर्द्वावात्मानौ देहौ तयोर्मध्येऽयमात्मा पुत्ररूपो देहः पुण्येभ्यः  
कर्मभ्यः शास्त्रोक्तकर्मनिष्पादनार्थं प्रतिधीयते स्वस्य प्रतिनिधित्वेन गृहेऽव-  
स्थाप्यते ।

ननु किमनेन प्रतिनिधिना स्वयमेव कुतो न करोतीत्यत आह—

अथास्याग्रमित्तर आत्मा कृतकृत्यो वयोगतः प्रैति, इति ।

अस्य पितुरितर आत्मा स्थविरो देहः कृतकृत्यः, कृतान्येतज्जन्मप्रयुक्तानि  
सर्वाणि कृत्यानि येनासौ कृतकृत्यः । लौकिकानां कुटुम्बपोषणादीनां शास्त्री-  
याणामग्निहोत्रादीनां च निष्पादितत्वात्कृतकृत्यत्वम् । वयोगतो वयसा पूर्व-  
कर्मसंपादितेनाऽऽयुषा हीनः प्रैति म्रियते । अतः पुत्रदेहेनैव पुण्यं कर्तव्यं न तु  
मृतेन पितुर्देहेन कर्तुं शक्यम् ।

पूर्वोक्तजन्मद्वयमपेक्ष्य जन्मान्तरं दर्शयति—

स इतः प्रयत्नेन पुनर्जायते तदस्य तृतीयं जन्म, इति ।

अ वृद्धः पितृत्वोऽस्माज्जरठदेहात्प्रयत्नेन निर्गच्छन्नेव स्वर्गे नरके मनुष्य-  
लोके वा स्वकर्मानुसारेण पुनर्जायते । न त्वस्माद्देहान्निष्क्रान्तस्य जन्मान्त-  
राय कालव्यवधानमस्ति । अस्मिन्नेव शरीरे स्थित्वा मनसा देहान्तरं  
स्वीकृत्य पश्चादमुं देहं परित्यजति । यथा तृणजलूका मुखेन तृणान्तरमवष्टभ्य  
ततः पृष्ठभागमुपसंहरति तद्वत् । तथा च वाजसनेयिनः समामनन्ति—“तद्यथा

तृणजलेयुक्ता तृणस्यान्तं गत्वाऽन्यस्माकृषमाकृष्याऽऽत्मानमुपसंहृत्येवमेवा-  
यमात्मेदं शरीरं निहत्याविद्धां गमयित्वाऽन्यस्माकृषमाकृष्याऽऽत्मानमुपसंह-  
रति ” इति । तद्यथोक्तं पुनर्जन्मरूपमस्मै संसारिण आत्मनस्तृतीयं जन्मेत्यु-  
च्यते । यद्यपि पूर्वोक्तं जन्मद्वयं पुत्रदेहस्येदं तु देहान्तरस्य तथाऽपि पितृपुत्रो-  
पाध्योरेव भिन्नत्वादुपाध्युपलक्षितस्याऽऽत्मन एकत्वमभिप्रेत्यैकस्य जन्मत्रय-  
मित्युपचर्यते । यद्वा पितुः सकाशाद्रेतोरूपेण मातुः सकाशात्कुमाररूपेण च  
पुत्रे यज्जन्मद्वयमुदाहृतं तेनैव न्यायेन पितुरपि स्वकीयपितृमातृसकाशाज्जन्म-  
द्वयमर्थादुक्तमित्यभिप्रेत्य तदपेक्षया पितुरिदं तृतीयं जन्म । पुत्रस्य तु जन्म-  
द्वयं साक्षाद्दृष्टं पितृदृष्टान्तेन तु मरणादूर्ध्वं तृतीयं जन्म भविष्यति । एवं  
सर्वस्यापि जन्मत्रयं पुनः पुनरावर्तते । अनेन जन्मत्रयोपवर्णनेन संसाराद्विर-  
क्तिरूपजायते । न हि मातृपितृमलद्वयरूपदेहस्य निरन्तरं धारणादन्यदधिकं  
जुगुप्सितं वैराग्यकारणमुदाहर्तुं शक्यम् ।

अत एव विष्णुपुराणे पठ्यते—

“ स्वदेहाशुचिगन्धेन न विरज्येत यः पुमान् ।

विश्रागकारणं तस्य किमन्यदुपदिश्यते ” इति ।

तस्यैतस्य जुगुप्सितस्य संसारस्य ज्ञानमन्तरेण विनाशाभावं तच्चज्ञानेन  
निवृत्तिं च द्योतयितुं मन्त्रमुदाहरति—

तदुक्तमृषिणा, इति ।

पुरुषे इह ह्य इत्यारभ्य तृतीयं जन्मेत्यन्तेन ग्रन्थेन संसारस्य यत्कष्टत्वमुप-  
वर्णितम्, यच्च संसारनिवर्तकं तच्चज्ञानमुत्तरत्र विवक्षितं तदुभयमप्यर्थजातं  
केनचिन्मन्त्रेणाभिहितम् ।

तमेतं मन्त्रं पठति—

ग्रमे नु समन्त्रेषामवेदमहं देवातां जनिमानि विश्वा ।

शतं मा पुर आयसीररश्मवः श्येनो जत्रसा निरदीयमिति, इति ।

अहं वामदेवाख्यो मुनिर्गृमेऽनु मातुर्गर्भ एवावस्थितः सन्नेष्ट्रामाग्निवाय्वादि-  
त्यादीनां देवानां विश्वा जनिमानि सर्वाण्यपि जन्मान्यन्त्रवेदमनुक्रमेण विदि-  
तवानस्मि । मुखाद्वाग्वाज्रोऽग्निरित्यादिश्रुतिप्रतिपादितं परमात्मना संपादितं  
देवानां जन्म ज्ञातवानस्मि । औपनिषदमात्मज्ञानं मम संपन्नमित्यर्थः । अथ

१ घ. 'जलुका' । २ ड. 'लायुका' । ३ ड. 'जननरू' । ४ ग. 'अय देहस्य सं' । ५ ग.  
'यमुक्त' । ६ ग. 'क्षाच्छतं पि' । ७ ग. घ. 'मर्थ' । ८ ग. 'मेव म' ।

एतस्माज्ज्ञानोदयादधस्तान्म्रं वामदेवमायसीर्लोहनिर्मितशृङ्खलासमानाः शब्द-  
पुरः शतसंख्यानि शरीराण्यरक्षन्त्यथा कारागृहेऽवस्थापितं तस्करं प्रबलं बद्ध-  
शृङ्खलाः पलायनाद्रक्षन्त्येवं शतसंख्योपलक्षितान्यनन्तानि शरीराणि यथाऽहं  
मुक्तो न भवामि तथैवारक्षन् । इदानीं गुरुशास्त्रमसादालब्धतत्त्वविद्यायुक्तोऽवि-  
द्यामयात्संसारच्छेद्य इव जालं भित्त्वा जवसा निरदीयं त्वरया निर्गतोऽस्मि ।  
इतिशब्दो मन्त्रसमाप्त्यर्थः ।

अस्य मन्त्रस्य तात्पर्यं दर्शयति—

गर्भे एवैतच्छ्रयानो वामदेव एवमुवाच स एव विद्वान्-  
स्माच्छरीरभेदादूर्ध्वं उत्क्रम्यामुष्मिन्स्वर्गे लोके सर्वान्का-  
मानाप्त्वाऽमृतः समभवत्समसत्त्वः , \* इति ।

इत्यैतरेयोपनिषदात्मषट्के चतुर्थः खण्डः ॥ ४ ॥

उपनिषत्क्रमेण द्वितीयाध्याये प्रथमः खण्डः ॥ १ ॥

इत्यैतरेयोपनिषदि द्वितीयोऽध्यायः ॥ २ ॥

इति ऋग्वेदाङ्गारण्यकाण्डान्तर्गतद्वितीयारण्यके पञ्चमाध्याये प्रथमः खण्डः ॥ १ ॥

इत्यैतरेयब्राह्मणारण्यकाण्डे द्वितीयारण्यके पञ्चमोऽध्यायः ॥ ५ ॥

अहमिति मन्त्रे योऽभिहितः स वामदेवो मातृगर्भे एव श्रयानः सन्नेवत्पू-  
र्वोक्तं मन्त्रार्थजातधेनुमुवाच । स वामदेव एवं मन्त्रार्थोक्तप्रकारेणाऽऽत्मतत्त्वं  
विद्वान्प्रारब्धकर्मणि क्षीणे सत्यस्माच्छरीरभेदादेहविनाशादूर्ध्वमुत्तरकालेऽव-  
स्थितः सर्वस्मात्संसारबन्धादुत्क्रम्यामुष्मिन्निन्द्रियागोचरे स्वर्गे सुष्ठु तत्त्वज्ञाने-  
नाजिते लोके स्वप्रकाशत्वेनावलोक्यमाने स्वरूपे सर्वान्काष्ठांस्तैत्तिरीयोक्ता-  
न्सार्वभौमादिहिरण्यगर्भपर्यन्तान्सर्वानानन्दानाप्त्वा परमानन्दस्वरूपब्रह्मात्म-  
त्वेन प्राप्यामृतो मरणरहितः सप्रभवत् । यद्यपि गर्भे गुरुशास्त्रोपदेशो नास्ति  
तथाऽपि जन्मान्तरोपदेशस्य केनचित्प्रतिबन्धककर्मणा तदानीं प्रतिबद्धस्य गर्भे  
प्रतिबन्धक्षयमपेक्ष्य ज्ञानोत्पादकत्वं संभवति । तथा च भगवता व्यासेन सूत्रि-  
तम्—“ऐहिकमध्यमस्तुतप्रतिबन्धे तद्दर्शनम्” [ब० सू० अ० ३ पा० ४ सू० ५१]  
इति । प्रस्तुतप्रतिबन्धाभावे सति यस्मिञ्जन्मन्युपदेशस्तस्मिन्नेव जन्मनि ज्ञानं  
भवति । अन्यथा जन्मान्तरे । कुतः । वामदेवे तद्दर्शनमिति सूत्रार्थः । यद्यपि  
मुक्तौ काष्ठा विषयानन्दा न सन्ति तथाऽपि विषयानन्दानां ब्रह्मानन्दैकदे-  
शत्वेन तस्मिन्नन्तर्भावाद्ब्रह्मानन्दप्राप्त्या सर्वकामप्राप्तिरुपचर्यते । तत्त्वज्ञानिनो

\* अत्र मूले—“यथास्थानं गमिष्यः ।” इत्यधिकं वर्तते ।

१ ङ. च. 'रीयप्रोक्ता' । २ ङ. च. 'त्प्रबलकं' । ३ ङ. च. 'नन्दलेश' । ४ ग. 'कलेश' ।

वर्तमानदेहपातादूर्ध्वं देहान्तरसंबन्धस्याभावेन देहप्राणवियोगरूपस्य मरणस्या-  
प्रसक्तत्वादमृतत्वं द्रष्टव्यम् । समभ्रवदित्यभ्यासोऽध्यायसमाप्त्यर्थः ॥

इत्यैतरेयोपनिषद्दीपिकायां द्वितीयारण्यके पञ्चमाध्याये

प्रथमः खण्डः ॥ १ ॥

इति श्रीमद्विद्यारण्यमुनिविरचितायामैतरेयोपनिषद्दीपिकायां द्वितीया-  
रण्यके पञ्चमोऽध्यायः ॥ ५ ॥

अथाध्यारोपप्रकरणे तस्य त्रय आत्रसथा इतिवाक्येन पितृमातृस्वशरीर-  
रूपं संसरणार्थं स्थानत्रयं यदुक्तं तत्पुनः पञ्चमाध्याये वैराग्योत्पत्त्यर्थं पुरुषे ह  
वा इत्यादिना प्रपञ्चितम् । स ज्ञातो भूतान्यभिव्यैख्यदित्यादिनाऽपवादप्रक-  
रणेन यत्तत्त्वज्ञानं संगृहीतं यच्च वामदेवोदाहरणेन ज्ञानफलं संक्षिप्तं दर्शितं  
तदुभयं विशदी कर्तुं षष्ठाध्याय आरभ्यते । तत्राऽऽत्मा वा इदमित्यध्यायेन  
सामान्यतस्तत्त्वमवगत्य पुरुषे ह वा इत्यध्यायोक्तजन्मकेशविचारेण परं वैराग्यं  
प्राप्तानां जिज्ञासूनां विचारं दर्शयति—

ॐ कोऽयमात्मेति वयमुपास्महे कतरः स आत्मा, इति ।

आत्मा वा इदमेक एवाग्र आसीदिति श्रुतौ कश्चिन्निरुपाधिक आत्मा श्रुतः ।  
तथा “स एतमेव सीमानं विद्वायैतया द्वारा प्रापद्यतेति श्रुतौ कश्चित्सोपाधिक  
आत्मा श्रुतः । ब्रह्मं तु प्रतिदिनं प्रतिक्षणमात्मेति यमुपास्महे स कः सोपाधिको  
निरुपाधिको वेत्यर्थः । उपासनं नाम नैरन्तर्येण तात्पर्यपुरःसरो व्यवहारः । अहं  
गच्छाम्यहमागच्छामि ममायं देहो ममेदं गृहमिति निरन्तरमादरेणाऽऽत्मव्य-  
वहारो लोके दृश्यते । सोऽयमत्रोपासनत्वेनोपचर्यते । तथा स आत्मा श्रुता-  
वात्मा वा इत्यादिना श्रुतः कतरः सोपाधिकनिरुपाधिकयोर्मध्ये कतरः कोऽ-  
सावित्यर्थः ।

ननु कतरः स आत्मेत्ययं विचारोऽस्तु श्रुत्यै(त्ये)कगम्यस्य तस्य विचार-  
मन्तरेणानिश्चयात्, कोऽयमात्मेत्ययं तु विचारो न युक्तः, तस्याहंप्रत्ययगम्य-  
त्वेन प्रसिद्धत्वादित्याशङ्क्य विचारहेतुमनेककोऽव्यात्मकं संशयं दर्शयति—

येन वा पश्यति येन वा शृणोति येन वा  
गन्धानाजिघ्रसि येन वा वाचं व्याकरोति  
येन वा स्वादु चास्वादु च विजानाति  
यदेतद्धृदयं मनश्चैतत्संज्ञानमाज्ञानं विज्ञानं प्र-

ज्ञानं मेधा दृष्टिर्भूतिर्मतिर्मन्त्रीषा जूतिः स्मृतिः

संकल्पः क्रतुरमुः कामो वश इति, इति ।

यद्यप्यहंप्रत्ययगम्यश्चैतन्यरूप आत्मेति सामान्याकारेण प्रसिद्धिरस्ति तथाऽपि तद्विशेषे संशयो विद्यते । बाह्यान्तःकरणेषु सर्वेष्वपि चैतन्यं पृथक्पृथक् भिव्यज्यते । यथा जलपात्रेषु प्रत्येकं सूर्यादिप्रतिबिम्बस्तद्वत् । तथासति चक्षुरिन्द्रियाभिव्यक्तचैतन्येन देहेन्द्रियादिसंघाताभिमानी लौकिकः पुरुषो नीलपीतादिरूपं पश्यति । अतो येन चक्षुषचैतन्येन पश्यति तच्चैतन्यं किमात्म्येत्येका कोटिः । तथा येन श्रोत्राभिव्यक्तचैतन्येन शब्दं शृणोति तत्किमात्मेति द्वितीया कोटिः । एवं घ्राणवाग्विज्ञादीन्द्रियाभिव्यक्तचैतन्यविशेषाणामात्मतत्त्वरूपसंदेहकोटित्वं द्रष्टव्यम् । चैतन्यस्यैव रूपरसादिज्ञापकत्वं कठवल्लीष्वाभ्यायते—“अत्र रूपं रसं गन्धं शब्दान्स्पर्शाश्च मैथुनान् । एतेनैव विज्ञानाति” इति । श्रोत्रादीन्द्रियद्वारा विषयग्राहकत्वमभिप्रेत्य तलवकारैरप्याभ्यायते—“श्रोत्रस्य श्रोत्रं मनसो मनो यद्वाचो ह वाचं स उ घ्राणस्य घ्राणश्चक्षुश्चक्षुः” इति । वाजसनेयिनोऽपि तत्तदिन्द्रियसाक्षिचैतन्येन तत्तदिन्द्रियद्वारकं विषयग्रहमभिप्रेत्य तत्तदिन्द्रियनाम्ना व्यवहारमामनन्ति—“घ्राणस्य घ्राणमुत चक्षुषश्चक्षुरुत श्रोत्रस्य श्रोत्रमन्नस्यान्नं मनसो ये मनो विदुः” इति । बाह्येन्द्रियाभिव्यक्तचैतन्येष्वात्मतत्त्वसंशयं दर्शयित्वाऽन्तःकरणद्वयतद्बृत्तिविशेषाभिव्यक्तचैतन्येष्वात्मतत्त्वसंशयमभिप्रेत्य यदेतद्बृद्धममित्यादिना तत्तदुपाधिकस्वरूपमुपन्यस्यते । तत्र हृदयं-बुद्धिः सा चाऽऽत्मनि कर्तृत्वादिधर्मारोपसाधनत्वादन्तःकरणमित्युच्यते । तस्य च बुद्धिविशिष्टस्य कर्तुरात्मनो रूपादिविषयसंकल्पविकल्पादिसाधनं मन इत्युच्यते । बुद्धिमनसोर्द्वयोरन्तःकरणविशेषयोः समुच्चयार्थश्चकारः । एतदेवान्तःकरणद्वैविध्यमभिप्रेत्य तैत्तिरीयके—“तस्माद्वा एतस्मान्मनोमयादन्योऽन्तर आत्मा विज्ञानमयः” इति कोशद्वयमुपन्यस्तम् । तस्य च मनसो वृत्तिविशेष एतत्संज्ञानमित्यादिना प्रपञ्च्यते । यन्मनोऽस्त्येतदेव वृत्तिरूपेण परिणतं सत्संज्ञानमित्युच्यते । सम्यगिदं वस्त्विति ज्ञप्तिः संज्ञाज्ञम् । आज्ञानमाज्ञप्तिरीश्वरभावः । विज्ञानमिदमस्माद्विशिष्टमित्येवमादिविवेकः । प्रज्ञानं ग्रन्थार्थादाबुन्मेषः । मेधाग्रन्थतदर्थधारणा । दृष्टिश्चक्षुर्द्वारा रूपोपलब्धिहेतुर्मेनोवृत्तिः । धृतिर्धैर्यं प्राप्तायामप्यापदि तद्विशेषगणनाराहित्यम् । मूर्तिर्मननं राजकार्याद्यालोचनम् । मनीषा तत्र स्वातन्त्र्यम् । ज्ञतिर्जिवः प्राप्तकार्येषु मनसो व्यग्रता । यद्वा ज्ञतिर्म-

१ ग. ड. 'नृ च' । २ च. वा. चक्षुश्चैत' । ३ ख. घ. श्रोत्रेन्द्रियाभि' । ४ ग. 'पत्वसं' । ५ ख. ग. ड. श्रोत्रं मन' । ६ ख. ग. 'त्वसं' । घ. 'त्वत्वसं' । ७ च. 'शेषा ए' । ८ च. 'श्च्यन्ते । य' । ९ क. ख. ग. घ. 'तं तत्त्वं' । १० क. ख. ग. घ. 'ननरा' ।

नसो रोगादिजनितदुःखित्वम् । स्मृतिरनुभूतार्थवस्तुस्मरणम् । संकल्पोऽसमी-  
चीनेऽपि वस्तुनि सम्यक्त्वेन कल्पनम् । क्रतुरवश्यं करिष्यामीत्यध्यवसायः ।  
असुः प्राणनादिजीवनक्रियानिमित्ता वृत्तिः । क्रामोऽसंनिहितविषयाकाङ्क्षा ।  
वृशः स्त्रीव्यतिकराद्यभिलाषः । इतिशब्दः प्रदर्शनार्थः । इत्येवमाद्या अन्येऽपि  
सात्त्विकराजसतामसैर्वृत्तिभेदा बहवो विचक्षणैर्द्रष्टव्याः । अत्र सर्वत्र किमे-  
तद्वृत्त्युपाहितं चैतन्यमाप्तेत्येवं संशयकोटयो योजनीयाः ।

इत्थं संशयमुपन्यस्य निर्णयं दर्शयति—

सर्वाण्येवैतानि प्रज्ञानस्य नामधेयानि भवन्ति, इति ।

येन वा पश्यवीत्यादिना क्रतुरसुः क्रामो वृश इत्यन्तेन ग्रन्थेन यान्युपन्य-  
स्तान्येतान्येव सर्वाण्यपि तत्तद्वृत्त्युपाधिद्वारोपलक्षितस्य प्रज्ञानस्य शुद्धचैत-  
न्यस्य नामधेयानि संपद्यन्ते । प्रकृष्टं ज्ञानं प्रज्ञानं चैतन्यं, [ तस्य ] हि स्वतो  
निर्मलत्वात्प्रकृष्टस्यैवाधमोपाधिसंपर्कवशादपकर्षः प्रतीयते । यदा तूपाधिवि-  
शिष्टत्वं परित्यज्य तत्तदुपाधिभिरुपलक्षितं शाखाचन्द्रन्यायेन विविच्यते  
तदानीमुपाधिकृतस्यापकर्षस्याभावात्प्रकर्ष एव परिशिष्यते । तच्च प्रकृष्टं  
चैतन्यं सर्वेष्वप्युक्तोपाधिष्वनुगतमिति कृत्वा तस्यैव मुख्यमात्मत्वमिति  
निर्णयः । उपाधिविशिष्टस्य न मुख्यमात्मत्वं शुद्धचैतन्यस्यैव मुख्यात्मत्वमि-  
त्ययमेव विवेको बृहदारण्यके—“स एष इह प्रविष्टः” इत्यादिना प्रविष्टं जीवा-  
त्मानं प्रकृत्यैवाम्नायते—“तं न पश्यन्त्यकृत्स्नो हि स प्राणन्नेव प्राणो नाम  
भवति वदन्वाक्पश्यंश्चक्षुः शृण्वञ्श्रोत्रं मन्वानो मनस्तान्यस्यैतानि कर्मनामा-  
न्येव” इति । अयमर्थः—देहे न स्वाग्रपर्यन्तं प्रविष्टं ज्ञानक्रियाशक्त्युपाधिकं तुमा-  
त्मानं विवेकिनः पुरुषाः स्वात्मतया न पश्यन्ति । द्वि यस्मात्स आत्मोपा-  
धिविशिष्टः कृत्स्नो न भवति तस्मान्न मुख्यात्मत्वम् । अकृत्स्नत्वमेव कुत इति  
चेत्तदुच्यते । प्राणन्नेव श्वासं कुर्वन्नेव प्राणोपाधिविशिष्टतया प्राणनामको  
भवति । न चासौ वागाद्युपाधिविशिष्टेष्वनुगच्छति । एवं वागादिष्वप्येकैको-  
पाधिना विशिष्ट इतरत्र नानुगच्छति । अभिवदनकाल एव वागुपाधिकः ।  
रूपदर्शनकाल एव चक्षुरुपाधिकः । एवमितरत्रापि । कथं तस्मात्तमनः कृत्स्नत्व-  
मित्याकाङ्क्षायां प्राणवागाद्युपाधिवैशिष्ट्यपरित्यागे सति कृत्स्नत्वमित्ययमर्थो  
बृहदारण्यक एवाऽऽन्नातः—“आत्मेत्येवोपासीतात्र ब्रूते सर्वं एकी भवन्ति”  
इति । एवमाद्युपाधिषु चैतन्यविशेषास्ते सर्वेऽपि निरुपाधिक आत्मन्यन्तर्भव-

१ ड. च. प्राणादिं । २ घ. ड. 'व्यवस्थाकारा' । ३ ख. घ. अन्या अपि । ४ ख. घ. 'संभेदा  
वृत्तयो वि' । ५ ख. घ. प्रत्ये । ६ ख. घ. एकं अ ।

नीति । यथा जलपात्रगताः सूर्याः सर्वेऽपि तत्कल्पनाधिष्ठानभूते मुख्ये सूर्येऽन्तर्भवन्ति तद्वत् ।

तदेवं कोऽयमात्मेत्येतस्मिंस्त्वंपदार्थविचारे निरुपाधिकं साक्षिचैतन्यं प्रज्ञा-  
नशब्दाभिधेयमात्रेति निर्णयोऽभिहितः । अथ कतरः स आत्मेत्येतस्मिंस्तत्प-  
दार्थ विचारे निर्णयं दर्शयति—

एष ब्रह्मैष इन्द्र एष प्रजापतिरेते सर्वे देवा इमानि च पञ्च महाभूतानि पृथिवी वायुरा-  
काश आपो ज्योतीर्षीत्येतानीमानि च क्षुद्रमिश्राणीव बीजानीतराणि चेताराणि  
चाण्डजानि च जारुजानि च स्वेदजानि चोद्भिजानि चाश्वा गावः पुरुषा हस्तिनो  
यत्किञ्चेदं प्राणि जहमं च प्रतत्रि च यच्च इधावरं सर्वं तत्प्रज्ञानेत्रम्, इति ।

ब्रह्मादिस्थावरान्तं यज्जगदस्ति तत्सर्वं प्रज्ञानेत्रम् । निरुपाधिकत्वेन प्रकृष्टा  
ज्ञप्तिः प्रज्ञा, नीयते सर्वं जगदनेनेति सृष्टिस्थितिप्रलयव्यवहाराणां मूलकारणं  
नेत्रं, प्रज्ञैव नेत्रं यस्य जगदस्तत्प्रज्ञानेत्रम् । अशेषजगतो मूलकारणभूतं यच्चै-  
तन्यं तदेव कतरः स आत्मेत्यस्मिंस्तत्पदार्थविचारे मुख्यात्मत्वेन निर्णेतव्यमिति  
तात्पर्यार्थः । एष ब्रह्मेत्यनेन पुलिङ्गब्रह्मशब्देन “हिरण्यगर्भः समवर्तताम्रे”  
इत्यादिशास्त्रप्रसिद्धः प्रथमशरीरी विवक्षितः । तस्य शास्त्रप्रसिद्धिं द्योतयितुमे-  
तच्छब्दः । इन्द्रो देवराजः । प्रजापतिः पूर्वोक्तेन्द्रियतदभिमानिदेवंतात्मको-  
विराट्देहः । सर्वे देवा अग्निवाय्वादयः । पृथिव्यादीनि पञ्च महाभूतानि प्रसि-  
द्धानि । इमानि पञ्च महाभूतानीत्येतस्य वाक्यस्य पृथिवीत्यारभ्येत्यानीत्यन्तं  
विवरणम् । इमानि चान्यानि क्षुद्रैरल्पकैर्मशकापिपीलिकादिदेहैर्मिश्राणि ।  
इवशब्दोऽनर्थकः । बीजानि कारणानि । मनुष्यादिपिपीलिकान्ताः सर्वे देहाः  
स्वयं पञ्चभूतकार्याः सन्तः सजातीयदेहान्तरहेतुत्वेन बीजशब्दाभिधेयाः । तेषां  
बीजानां नानाजातीयत्वमितराणि जेताराणि जेत्यनेन प्रतिज्ञायते । परस्परवि-  
लक्षणबहुभेदयुक्तानीत्यर्थः । अण्डजानीत्यादि प्रतिज्ञातमेव नानात्वं प्रपञ्च्यते ।  
पक्षिसर्पादीन्यण्डजानि । जारुजानि जरायुजानि मनुष्यगवादीनि । कृमिदंशा-  
दीनि स्वेदजानि । तरुगुल्मादीन्युद्भिजानि । यथोक्तेष्वेव जरायुजानामश्वा  
गावः पुरुषा हस्तिन इत्युदाहृत्य प्रदर्शनम् । उक्तानामनुक्तानां च संक्षेपेणो-  
पसंग्रहार्थं यत्किञ्चेदं प्राणीत्यादि वाक्यम् ।

यदेतज्जगदुत्पत्तिस्थितिलयकारणत्वं चैतन्यस्य प्रज्ञानेत्रमितिपदेन संगृह्योक्तं  
तदेव विवृणोति—

प्रज्ञाने प्रतिष्ठितं प्रज्ञानेत्रो लोकः प्रज्ञा प्रतिष्ठा, इति ।

१ क. ग. 'वतोत्पादको' । २ ख. घ. 'स्य पृ' । ३ ख. घ. 'रभ्यस्त' । ४ ग. घ. 'कार्यभूताः'  
हुं । ५ क. ख. ग. घ. 'ज्ञायत' । ६ क. ड. 'दिना प्र' । ७ ख. घ. 'णत्वेन चै' ।



प्रज्ञाने निरुपाधिकचैतन्ये पूर्वोक्तं सर्वं जगत्प्रतिष्ठितं रज्ज्वां सर्पादिवदारो-  
पितम् । अनेनोत्पत्तिहेतुत्वमुक्तम् । लोकः सर्वप्राणिसमूहः प्रज्ञानेत्रः प्रज्ञा  
चैतन्यमेव नेत्रं व्यवहारकारणं यस्यासौ प्रज्ञानेत्रः । अनेन स्थितिहेतुत्वमु-  
क्तम् । प्रज्ञा चैतन्यं प्रतिष्ठा लयस्थानं प्रतिष्ठितिं विलीयतेऽत्रेति व्युत्पत्तेः ।  
अनेन संहारहेतुत्वमुक्तम् । एतावता शाखान्तरप्रसिद्धं जगज्जन्मस्थितिलयका-  
रणत्वाख्यं ब्रह्मणस्तदस्थलक्षणमुक्तं भवति । एतच्च लक्षणं तैत्तिरीया विस्पष्ट-  
मामनन्ति—“यतो वा इमानि भूतानि जायन्ते । येन जातानि जीवन्ति ।  
अत्प्रयन्त्यभिसंविशन्ति । तद्विजिज्ञासस्व । तद्ब्रह्म” इति ।

तदेवं विचारद्वयेन तत्त्वंपदार्थौ शोधितौ । अथ महावाक्येन तत्त्वंपदार्थयो-  
रैक्यं दर्शयति—

प्रज्ञानं ब्रह्म, इति ।

सर्वाण्येवैतानि प्रज्ञानस्य नामधेयानि भवन्तीतिवाक्येन देहेन्द्रियादिसाक्षि-  
रूपं यत्प्रज्ञानं त्वंपदार्थरूपं निर्णीतं तदेवैष ब्रह्मेत्यादिवाक्येन जगत्कारणतया  
निर्णीतं परं ब्रह्म नानयोरीषदपि भेदोऽस्ति । अहंप्रत्ययगम्यत्वाकारेण यदा  
विवक्ष्यते तदा जीव इत्युच्यते । यदा तु शास्त्रप्रतिपाद्यत्वाकारो विवक्षि-  
तस्तदानीं ब्रह्मेत्यभिधीयते । अतो व्यवहारभेदमात्रं न तु तत्त्वतो भेदोऽस्ति ।  
न चैवं सति पुनरेक्तिप्रसङ्गः । अब्रह्मत्वपरोक्षत्वयोर्व्यावर्त्ययोर्भेदेन पदद्वयो-  
पयोगात् ।

एतच्च वाक्यवृत्तौ विस्पष्टमभिहितम्—

“प्रत्यग्बोधो य आप्नाति सोऽद्वयानन्दलक्षणः ।

अद्वयानन्दरूपश्च प्रत्यग्बोधैकलक्षणः ॥

इत्थमन्योन्यतादात्म्यप्रतिपत्तिर्यदा भवेत् ।

अब्रह्मत्वं त्वमर्थस्य व्यावर्तेत तदैव हि ॥

तदर्थस्य च पारोक्ष्यं यद्येवं किं ततः शृणु ।

पूर्णानन्दैकरूपेण प्रत्यग्बोधोऽर्वातिष्ठते” इति ॥

इत्थं चतुर्थाध्याये स ज्ञानो भूतान्यभिव्यैख्यदित्यादिनाऽपवादप्रकरणेन  
संगृहीतमात्मतत्त्वमस्मिन्नध्याये तत्त्वंपदार्थविचारमुखेन(ण) प्रपञ्चितम् । अथ  
तत्त्वज्ञानफलं दर्शयति—

स एनेन प्रवेनाऽऽत्सनाऽऽस्मात्प्रोक्तवृत्तम्यामुभिनत्स्वयं

१ क. ख. ग. घ. ‘मुक्तं भवति । ए’ । २ क. ख. ग. घ. ‘द्धं च ज’ । ३ ड. एतच्च ल’ ।  
च. एवं तु ल’ । ४ ख. ग. घ. ड. च. ‘ह्य न चान’ । ५ घ. ‘रुक्तम्’ । ६ ख. घ. ‘वृक्षिण्यते’ ।  
७ क. ख. ग. ‘मुख्येन ।

लोके सुवर्णकामानाप्त्वाऽमृतः समभवत्समभवत्, इति ।

इत्यैतरेयोपनिषदात्मषट्के पञ्चमः खण्डः ॥ १ ॥

उपनिषत्क्रमेण तृतीयाध्याये प्रथमः खण्डः ॥ १ ॥

इत्यैतरेयोपनिषदि तृतीयोऽध्यायः ॥ ३ ॥

इति ऋग्वेदब्राह्मणारण्यकाण्डान्तर्गतद्वितीयारण्यके षष्ठाध्याये प्रथमः खण्डः ॥ १ ॥

इत्यैतरेयब्राह्मणारण्यकाण्डे द्वितीयारण्यके षष्ठोऽध्यायः ॥ ६ ॥

यः पुमान्प्रज्ञानं ब्रह्मेत्येवं जानाति स पुमानेतेन प्रज्ञेनाऽऽत्मना चैतन्यस्वरूपेण स्वयमाविर्भवति । तत ऊर्ध्वं च विदेहमुक्तिं प्रतिपद्यते । तन्मुक्तिप्रतिपादकमस्माद्धोकादिति वाक्यं पूर्वस्मिन्पञ्चमाध्याये व्याख्यातम् । तस्यैव वाक्यस्य व्याख्यातस्य पुनरप्यत्रोक्तिस्तत्त्वविद्योपसंहारार्था । सप्रब्रह्मदित्यभ्यासोऽध्यायसमाप्त्यर्थः ॥

इत्यैतरेयोपनिषद्दीपिकायां द्वितीयारण्यके षष्ठाध्याये

प्रथमः खण्डः ॥ १ ॥

इति श्रीमद्विद्यारण्यमुनिविरचितायामैतरेयोपनिषद्दीपिकायां द्वितीयारण्यके षष्ठोऽध्यायः ॥ ६ ॥

षष्ठे तत्त्वविद्यां परिसमाप्य सप्तमे शान्तिकरं मन्त्रं पठति—

ॐ वाङ्मे मनसि प्रतिष्ठिता मृतो मे वाचि प्रति-  
ष्ठितुमाविरावीर्मे एधि वेदस्य म आणी स्थः श्रुतं  
मे मा प्रहासीरनेनाऽऽधीतेनाहोरात्रान्त्संदधाम्यृतं  
वदिष्यामि सत्यं वदिष्यामि तन्मामवतु तद्गच्छारम-  
वत्ववतु मामवतु वच्छारमवतु वच्छारम्, इति ।

ॐ शान्तिः शान्तिः शान्तिः ।

इत्यैतरेयोपनिषदात्मषट्के षष्ठः खण्डः ॥ ६ ॥

उपनिषत्क्रमेण चतुर्थाध्याये प्रथमः खण्डः ॥ १ ॥

इत्यैतरेयोपनिषदि चतुर्थोऽध्यायः ॥ ४ ॥

इति ऋग्वेदब्राह्मणारण्यकाण्डान्तर्गतद्वितीयारण्यके सप्तमाध्याये प्रथमः खण्डः ॥ १ ॥

इत्यैतरेयब्राह्मणारण्यकाण्डे द्वितीयारण्यके सप्तमोऽध्यायः ॥ ७ ॥

यथोक्ततत्त्वविद्याप्रतिपादकग्रन्थपाठे प्रवृत्ता मदीया वाक्सर्वदा प्रजसि प्रविष्टिता, मनसा यद्यच्छब्दजातं विवक्षितं तदेव पठति । प्रनश्च मदीयं वाचि

प्रतिष्ठितम्, यद्यद्विद्याप्रतिपादकत्वेन वक्तव्यं शब्दजातमस्ति तदेव मनसा विवक्ष्यते । एवमन्योन्यानुगृहीते वाङ्मनसे विद्यार्थग्रन्थं साकल्येनावधारयितुं शक्नुतः । मनसः सावधानत्वाभावे सुप्तोन्मत्तप्रलापादिवद्यत्किंचिदसंगतं ब्रूयात् । तथा च वाचः पाटवाभावे सति गद्गदरूपया वाचा विवक्षितं सर्वं यथाव-  
 ओच्चार्यते । अतस्तयोरन्योन्यानुकूल्यमस्त्वित्येवं प्रार्थ्यते । आविःशब्देन स्वप्र-  
 काशं ब्रह्मचैतन्यमुच्यते । प्रज्ञानशब्देन व्यवहृतत्वात्तस्याऽऽविर्भूतरूपत्वम् ।  
 तथाविध हे आत्मन्मे मदर्थमाविरेधि । अविद्यावरणापनयेन प्रकटी भव । हे  
 वाङ्मनसे मे मदर्थं वेदस्य यथोक्ततत्त्वविद्याप्रतिपादकस्य ग्रन्थस्याऽऽणी स्थ  
 आनयनसमर्थं भवतम् । मे श्रुतं मया श्रोत्रेणावगतं ग्रन्थतदर्थजातं मा प्रह्यामीमां  
 परित्यजतु विस्मृतं मा भूदित्यर्थः । अनेनाऽऽधीतेत ग्रन्थेन विस्मरणरहितेना-  
 होरात्रान्संदधामि संयोजयामि । अहनि रात्रौ चाऽऽलस्यं परित्यज्य निर-  
 न्तरं पठामीत्यर्थः । अस्मिन्पठिते ग्रन्थं ऋतं परमार्थभूतं वस्तु वदिष्यामि,  
 विपरीतार्थवदनं कदाचिदपि मा भूदित्यर्थः । ऋतं मानसं सत्यं वाचिकं  
 मनसा वस्तुतत्त्वं विचार्य वाचा वदिष्यामीत्यर्थः । तन्मया वक्ष्यमाणं ब्रह्म-  
 तत्त्वं मां शिष्यमवतु सम्यग्बोधेन पालयतु । तथा तद्ब्रह्मतत्त्वं वक्तारमाचार्यम-  
 वतु बोधकत्वसाध्यप्रदानेन पालयतु । पुनरप्यवतु मामित्युक्तिः फलविषया ।  
 पूर्वं साधनकाले शिष्याचार्ययोः पालनं प्रार्थितम् । इदानीं फलकालेऽपि  
 प्रार्थ्यते । तत्र शिष्यस्याविद्याकार्यनिवृत्तिः फलम् । आचार्यस्य तु तादृशशि-  
 ष्यदर्शनेन विद्यासंप्रदायप्रवृत्तिपर्युक्तः परितोषः फलम् । अनेन मन्त्रपाठेन  
 विद्योत्पत्तेः पुरा विद्याप्रतिबन्धका विघ्नाः परिह्रियन्ते । विद्योत्पत्तेरूर्ध्वमसं-  
 भावनाविपरीतभावनोत्पादका विघ्नाः परिह्रियन्ते । अत्रुत वक्तारमित्यभ्या-  
 सोऽध्यायसमाप्त्यर्थो द्वितीयारण्यकसमाप्त्यर्थश्च ॥

वेदार्थस्य प्रकाशेन तप्तो हार्दं निवारयन् ।

पुमर्थश्चतुस्रो देयाद्विद्यातीर्थमहेक्षरः ॥ १ ॥

इति श्रीमत्परमहंसपरिव्राजकाचार्यविद्यारण्यमुनिविरचितायामैतरेयो-

पनिषद्दीपिकायां द्वितीयारण्यके सप्तमोऽध्यायः ॥ ७ ॥

इति द्वितीयारण्यकं समाप्तम् ॥ २ ॥

समाप्ता चेयमैतरेयोपनिषद्दीपिका ।

१ क. 'द्यार्थं प्र' । २ ड. 'वे नागिन्द्रियं सु' । ३ ड. 'र्थः' । तस्मि । ४ ख. घ. 'चिक्रमधिकं  
 म' । ५ ख. घ. 'र्थः काले शिष्याचार्ययोः पालयामीत्यर्थः । त' । ६ क. ख. ग. घ. च. 'युक्तप' ।  
 ७ ख. घ. 'वनारूपा वि' ।